



Gabra tal-ġurisprudenza

SENTENZA TAL-QORTI TAL-ĠUSTIZZJA (Awla Manja)

25 ta' Jannar 2022 *

“Appell – Għajnuna mill-Istat – Artikoli 107 u 108 TFUE – Trattat bilaterali ta' investiment – Klawżola ta' arbitraġġ – Ir-Rumanija – Adeżjoni mal-Unjoni Ewropea – Tħassir ta' skema ta' incentivi fiskali qabel l-adeżjoni – Deċiżjoni ta' arbitraġġ li tagħti l-ħlas ta' danni wara l-adeżjoni – Deċiżjoni tal-Kummissjoni Ewropea li tiddikjara li dan il-ħlas jikkostitwixxi għajnuna mill-Istat inkompatibbli mas-suq intern u li tordna l-irkupru tiegħu – Kompetenza tal-Kummissjoni – Applikazzjoni *ratione temporis* tad-dritt tal-Unjoni – Determinazzjoni tad-data li fiha l-benefiċjarju jingħata d-dritt li jirċievi l-għajnuna – Artikolu 19 TUE – Artikoli 267 u 344 TFUE – Awtonomija tad-dritt tal-Unjoni”

Fil-Kawża C-638/19 P,

li għandha bħala suġġett appell skont l-Artikolu 56 tal-Istatut tal-Qorti tal-Ġustizzja tal-Unjoni Ewropea, imressaq fis-27 ta' Awwissu 2019,

Il-Kummissjoni Ewropea, irrappreżentata minn T. Maxian Rusche u P.-J. Loewenthal, bħala aġenti,

appellanti,

sostnuta minn:

Ir-Repubblika Federali tal-Ġermanja, irrappreżentata minn D. Klebs, R. Kranitz u J. Möller, bħala aġenti,

Ir-Repubblika tal-Latvja, irrappreżentata minn K. Pommere, bħala aġent,

Ir-Repubblika tal-Polonja, irrappreżentata minn D. Lutostańska, B. Majczyna u M. Rzotkiewicz, bħala aġenti,

intervenjenti fl-appell,

il-partijiet l-oħra fil-kawża li huma:

European Food SA, stabbilita fi Drăgănești (ir-Rumanija),

Starmill SRL, stabbilita fi Drăgănești,

Multipack SRL, stabbilita fi Drăgănești,

* Lingwa tal-kawża: l-Ingliż.

Scandic Distilleries SA, stabbilita f'Oradea (ir-Rumanija),

Ioan Micula, residenti f'Oradea,

irrapreżentati minn K. Struckmann, Rechtsanwalt, G. Forwood, avocat, kif ukoll minn A. Kadri, solicitor,

Viorel Micula, residenti f'Oradea,

European Drinks SA, stabbilita fi Ştei (ir-Rumanija),

Rieni Drinks SA, stabbilita f'Rieni (ir-Rumanija),

Transilvania General Import-Export SRL, stabbilita f'Oradea,

West Leasing SRL, li kienet West Leasing International SRL, stabbilita f'Pântăşeşti (ir-Rumanija),

irrapreżentati minn J. Derenne, D. Vallindas u O. Popescu, avocats,

rikorrenti fl-ewwel istanza,

Ir-Renju ta' Spanja, inizjalment irrapreżentat minn S. Centeno Huerta, sussegwentement minn A. Gavela Llopis, bħala aġenti,

L-Ungerija,

intervenjenti fl-ewwel istanza,

IL-QORTI TAL-ĠUSTIZZJA (Awla Manja),

komposta minn K. Lenaerts, President, A. Arabadjiev, A. Prechal, K. Jürimäe, C. Lycourgos, E. Regan (Relatur), S. Rodin u I. Jarukaitis, Presidenti ta' Awla, M. Ilešič, F. Biltgen, N. Piçarra, L. S. Rossi u A. Kumin, Imħallfin,

Avukat Ġenerali: M. Szpunar,

Registratur: M. Longar, Amministratur,

wara li rat il-proċedura bil-miktub u wara s-seduta tal-20 ta' April 2021,

wara li semgħet il-konkluzjonijiet tal-Avukat Ġenerali fis-seduta tal-1 ta' Lulju 2021,

tagħti l-preżenti

Sentenza

- 1 Permezz tal-appell tagħha, il-Kummissjoni Ewropea titlob l-annullament tas-sentenza tal-Qorti Ġenerali tal-Unjoni Ewropea tat-18 ta' Ġunju 2019, *European Food et vs Il-Kummissjoni* (T-624/15, T-694/15 u T-704/15, iktar 'il quddiem is-"sentenza appellata", EU:T:2019:423), li permezz tagħha dik il-qorti annullat id-Deciżjoni tal-Kummissjoni (UE) 2015/1470 tat-

30 ta' Marzu 2015 dwar l-għajnuna mill-Istat SA.38517 (2014/C) (ex 2014/NN) *et seq.* implimentata mir-Rumanija – Deċiżjoni ta' Arbitraġġ Micula vs ir-Rumanija tal-11 ta' Diċembru 2013 (ĠU 2015, L 232, p. 43) (iktar 'il quddiem id-“deċiżjoni kontenżjuża”).

- 2 Permezz tal-appell incidentali tiegħu, ir-Renju ta' Spanja jitlob ukoll l-annullament tas-sentenza appellata.

Il-kuntest ġuridiku

Il-Konvenzjoni dwar l-ICSID

- 3 Il-Konvenzjoni dwar is-Soluzzjoni ta' Tilwim dwar Investimenti bejn l-Istati u ċ-Ċittadini ta' Stati Ohra, konkluzja f'Washington fit-18 ta' Marzu 1965 (iktar 'il quddiem id-“Konvenzjoni dwar l-ICSID”), li daħlet fis-sehħ fir-rigward tar-Rumanija fit-12 ta' Ottubru 1975, tistabbilixxi, fl-Artikolu 53(1) tagħha:

“Id-deċiżjoni tkun torbot liż-żewġ partijiet u ma tkunx tista' tiġi appellata jew tkun suġġetta għal xi rimedju ieħor hliet hekk kif hemm provdut f'din il-Konvenzjoni. Kull parti għandha tħares u twettaq il-kondizzjonijiet tad-deċiżjoni [...]”

- 4 L-Artikolu 54(1) tal-Konvenzjoni dwar l-ICSID jipprovdi:

“Kull Stat Kontraenti għandu jirrikonoxxi deċiżjoni mogħtija skont din il-Konvenzjoni bħala vinkolanti u jinforza l-obbligi finanzjarji imposti b'dik id-deċiżjoni fi hdan it-territorji tiegħu daqs li kieku kienet sentenza finali ta' qorti f'dak l-Istat. [...]”

Il-Ftehim Ewropew

- 5 Il-Ftehim Ewropew li jstabbilixxi assoċjazzjoni bejn il-Komunitajiet Ekonomiċi Ewropej u l-Istati Membri tagħhom, minn naħa waħda, u r-Rumanija, min-naħa l-oħra, konkluz u approvat f'isem il-Komunità bid-Deċiżjoni 94/907/KEFA, KE, Euratom tal-Kunsill u tal-Kummissjoni tad-19 ta' Diċembru 1994 (ĠU Edizzjoni Speċjali bil-Malti, Kapitolu 11, Vol. 59, p. 3, iktar 'il quddiem id-“Ftehim Ewropew”), li daħal fis-sehħ fl-1 ta' Frar 1995, kien jipprovdi, fl-Artikolu 64(1) u (2) tiegħu:

“1. Dawn li jmiss huma inkompatibbli mal-funzjonament xieraq ta' dan il-Ftehim, sakemm huma ma jaffettwawx [sa fejn jaffettwaw il-]kummerċ bejn il-Komunità u r-Rumanija:

[...]

(iii) kull għajnuna pubblika li tfixkel jew thedded li tfixkel kompetizzjoni billi tiffavorixxi ċerti intrapriżi jew il-produzzjoni ta' ċerti oġġetti.

2. Kull Prattika li hija kontra dan l-Artikolu għandha tiġi stmata fuq il-bażi ta' kriterja li jiġu minn applikazzjoni tar-regolamenti ta' l-Artikolu [Artikoli 101, 102 u 107 TFUE]”.

- 6 L-Artikoli 69 u 71 tal-Ftehim Ewropew kienu jimponu fuq ir-Rumanija obbligu li tagħmel il-leġiżlazzjoni nazzjonali tagħha progressivament kompatibbli mal-acquis Komunitarju.

IL-BIT

- 7 It-Trattat Bilaterali ta' Investment, konkluz fid-29 ta' Mejju 2002, bejn il-Gvern tar-Renju tal-Isvezja u l-Gvern Rumen għall-Promozzjoni u l-Protezzjoni Reċiproka ta' Investimenti (iktar 'il quddiem il-"BIT"), li daħal fis-seħħ fl-1 ta' Lulju 2003, jipprovdi, fl-Artikolu 2(3) tiegħu:

"Kull parti kontraenti għandha tiżgura f'kull mument trattament ġust u ekwu għall-investimenti ta' investituri tal-parti kontraenti l-oħra u ma tostakolax, permezz ta' miżuri arbitrari jew diskriminatorji, l-amministrazzjoni, il-ġestjoni, iż-żamma, l-użu, it-tgawdija jew it-trasferiment tal-imsemmija investimenti mill-imsemmija investituri" [traduzzjoni mhux ufficjali].

- 8 L-Artikolu 7 tal-BIT jipprovdi li t-tilwimiet bejn l-investituri u l-pajjiżi firmatarji huma rregolati, b'mod partikolari, minn tribunal ta' arbitraġġ li japplika l-Konvenzjoni dwar l-ICSID (iktar 'il quddiem il-"klawzola ta' arbitraġġ").

It-Trattat dwar l-Adeżjoni tar-Repubblika tal-Bulgarija u tar-Rumanija mal-Unjoni Ewropea u l-Att ta' Adeżjoni

- 9 Bis-saħħa tat-Trattat dwar l-Adeżjoni tar-Repubblika tal-Bulgarija u tar-Rumanija ma' l-Unjoni Ewropea (ĠU 2005, L 157, p. 11), iffirmit fil-25 ta' April 2005, ir-Rumanija aderixxiet mal-Unjoni Ewropea b'effett mill-1 ta' Jannar 2007.

- 10 L-Artikolu 2 tal-Att dwar il-kondizzjonijiet ta' l-adeżjoni tar-Repubblika tal-Bulgarija u tar-Rumanija u l-aġġustamenti lit-trattati li fuqhom hija stabbilita l-Unjoni Ewropea (ĠU 2005, L 157, p. 203, iktar 'il quddiem l-"Att ta' Adeżjoni") jistabbilixxi:

"Mid-data ta' l-adeżjoni, id-disposizzjonijiet tat-Trattati oriġinali u l-atti adottati mill-istituzzjonijiet [...] qabel l-adeżjoni għandhom jorbtu [...] lir-Rumanija u għandhom japplikaw [f'dak l-Istat] bil-kondizzjonijiet kif elenkati f'dawk it-Trattati u f'dan l-Att."

- 11 L-Anness V tal-Att ta' Adeżjoni jinkludi t-Titolu 2, intitolat "Politika dwar il-Kompetizzjoni", li jinkludi, fil-punti 1 u 5 tiegħu, dispożizzjonijiet speċifiċi dwar l-iskemi ta' għajjnuna u l-għajjnuna individwali implimentata fir-Rumanija qabel id-data tal-adeżjoni mal-Unjoni u li għandhom japplikaw wara din id-data.

Ir-Regolament Nru 659/1999

- 12 Taht it-titolu "Proċedura ta' investigazzjoni formali", l-Artikolu 6 tar-Regolament tal-Kunsill (KE) Nru 659/1999 tat-22 ta' Marzu 1999 li jippreskrivi regoli dettaljati għall-applikazzjoni tal-Artikolu 108 [TFUE] (ĠU Edizzjoni Speċjali bil-Malti, Kapitolu 8, Vol. 1, p. 339), kif emendat bir-Regolament tal-Kunsill (UE) Nru 734/2013 tat-22 ta' Lulju 2013 (ĠU 2013, L 204, p. 15) (iktar 'il quddiem ir-"Regolament Nru 659/1999"), kien jipprovdi, fil-paragrafu 1 tiegħu:

"Id-deċiżjoni li tinbeda l-proċedura ta' investigazzjoni formali għandha tiġbor fil-qosor l-kwistjonijiet rilevanti tal-fatti u liġi, għandha tinkludi stima preliminari tal-Kummissjoni dwar il-karattru tal-miżura proposta u għandha tqiegħed id-dubji dwar il-kompatibilità tagħha mas-suq [intern]. Id-deċiżjoni għandha ssejjaħ lill-Istat Membru kkonċernat u lil partijiet interessati oħra sabiex jissottomettu l-kummenti f'perjodu preskritt li normalment m'għandux ikun aktar minn xahar. [...]"

Il-fatti li wasslu għall-kawża u d-deċiżjoni kontenzjuża

- 13 Il-fatti li wasslu għall-kawża, kif jirrizultaw mill-punti 1 sa 42 tas-sentenza appellata, jistgħu jingabru fil-qosor kif ġej.
- 14 Fit-2 ta' Ottubru 1998, l-awtoritajiet Rumeni adottaw l-Ordinanza Governattiva ta' Emergenza Nru 24/1998 (iktar 'il quddiem l-“EGO 24”), li tagħti lil ċerti investituri f'regġuni żvantaġġati li kisbu ċertifikat ta' investitur permanenti, sensiela ta' incentivi fiskali, fosthom, b'mod partikolari, faċilitajiet bħall-eżenzjoni mill-ħlas tad-dazji doganali u t-taxxa fuq il-valur miżjud fuq makkinarju, ir-rimbors tad-dazji doganali fuq materja prima jew ukoll l-eżenzjoni mit-taxxa fuq il-kumpanniji, applikabbli sakemm iż-żona ta' investment tibqa' kklassifikata bħala “regġun żvantaġġat”.
- 15 Permezz tad-deċiżjoni tal-25 ta' Marzu 1999, applikabbli mill-1 ta' April 1999, il-Gvern Rumèn ikklassifika bħala “regġun żvantaġġat”, għal perijodu ta' għaxar snin, iż-żona tal-minjieri ta' Ştei Nucet, kontea ta' Bihor (ir-Rumanija).
- 16 Sabiex jiġi osservat l-obbligu ta' approssimazzjoni progressiva bejn il-leġiżlazzjoni Rumena u l-leġiżlazzjoni tal-Unjoni, previst mill-Ftehim Ewropew, ir-Rumanija adottat, matul is-sena 1999, il-Liġi Nru 143/1999, dwar l-Għajnuna mill-Istat, li daħlet fis-seħħ fl-1 ta' Jannar 2000. Din il-liġi ddefinixxiet l-għajnuna mill-Istat bl-istess kien bħal dak użat fl-Artikolu 64 tal-Ftehim Ewropew u fl-Artikolu 107(1) TFUE. Hija indikat ukoll, bħala awtoritajiet nazzjonali responsabbli mis-sorveljanza tal-għajnuna mill-Istat, kompetenti sabiex jevalwaw il-kompatibbiltà tal-għajnuna mill-Istat mogħtija mir-Rumanija lill-imprizi, lill-Consiliul Concurenței (il-Kunsill għall-Kompetizzjoni, ir-Rumanija) u lill-Oficiul Concurenței (l-Uffiċju għall-Kompetizzjoni, ir-Rumanija).
- 17 Permezz tad-Deciżjoni Nru 244/2000, tal-15 ta' Mejju 2000, il-Kunsill għall-Kompetizzjoni qies li diversi mill-incentivi fiskali mogħtija skont l-EGO 24 kienu jikkostitwixxu għajnuna mill-Istat u li dawn, konsegwentement, kellhom jiġihassru.
- 18 Fl-1 ta' Lulju 2000, l-Ordinanza Governattiva ta' Emergenza Nru 75/2000 (iktar 'il quddiem l-“EGO 75”) emendat l-EGO 24 billi żammet l-incentivi fiskali inkwistjoni (iktar 'il quddiem, meħuda flimkien, l-“iskema ta' incentivi fiskali inkwistjoni”).
- 19 Il-Kunsill għall-Kompetizzjoni ressaq appell quddiem il-Curtea de Apel Bucureşti (il-Qorti tal-Appell ta' Bukarest, ir-Rumanija), li insostenn tiegħu sostna li, minkejja l-adozzjoni tal-EGO 75, id-Deciżjoni Nru 244/2000 tiegħu ma kinitx ġiet implimentata. Dak l-appell ġie miċhud fis-26 ta' Jannar 2001, minħabba li l-EGO 75 kellha titqies bħala miżura leġiżlattiva u li, għaldaqstant, il-legalità tagħha ma setgħetx, skont il-Liġi Nru 143/1999, tiġi kkontestata mill-Kunsill għall-Kompetizzjoni. Permezz ta' sentenza tad-19 ta' Frar 2002, l-Înalta Curte de Casație și Justiție (il-Qorti Għolja tal-Kassazzjoni u tal-Ġustizzja, ir-Rumanija) ikkonfermat din id-deċiżjoni.
- 20 Ioan u Viorel Micula, ċittadini Svedizi residenti fir-Rumanija, huma l-azzjonisti maġġoritarji tal-kumpannija European Food and Drinks Group, li l-attività tagħha tirrigwarda l-produzzjoni ta' ikel u xorb fir-regġun ta' Ştei-Nucet, kontea ta' Bihor. Il-kumpannija European Food and Drinks Group hija proprjetarja ta' European Food SA, Starmill SRL, Multipack SRL, Scandic Distilleries SA, European Drinks SA, Rien Drinks SA, Transilvania General Import-Export SRL u West Leasing International SRL.

- 21 Fuq il-baži tač-čertifikati ta' investituri permanenti miksuba fl-1 ta' Ġunju 2000 minn European Food u fis-17 ta' Mejju 2002 minn Starmill u Multipack, dawn it-tliet kumpanniji għamlu investimenti fiż-żona tal-minjieri ta' Ştei-Nucet.
- 22 Matul ix-xahar ta' Frar 2000, bdew in-negozjati għall-adeżjoni tar-Rumanija mal-Unjoni. F'dak il-kuntest, l-Unjoni kkonstatat, fil-Pożizzjoni Komuni tal-21 ta' Novembru 2001, li kienu jeżistu fir-Rumanija “numru ta' skemi ta' għajjnuna inkompatibbli eżistenti kif ukoll godda li ma ngābux konformi mal-acquis”, inklużi l-“facilitajiet ipprovduti taħt l-[iskema ta' incentivi fiskali inkwistjoni]”.
- 23 Fis-26 ta' Awwissu 2004, ir-Rumanija ħassret il-mizuri kollha mogħtija mill-iskema ta' incentivi fiskali inkwistjoni, bl-eččezzjoni tal-eżenzjoni mit-taxxa fuq il-kumpanniji, billi pprečizat li, “[s]abiex jiġu ssodisfati l-kriterji fir-regoli Komunitarji dwar l-għajjnuna mill-Istat, u anki sabiex jitlestew in-negozjati skont il-Kapitolu Nru 6 (Politika dwar il-Kompetizzjoni), [kien] neccessarju li jiġu eliminati l-forom kollha ta' għajjnuna mill-Istat fil-leġizlazzjoni nazzjonali li [kienu] inkompatibbli mal-acquis communautaire f'dan il-qasam”. Dan it-tħassir daħal fis-seħħ fit-22 ta' Frar 2005.
- 24 Fit-28 ta' Lulju 2005, Ioan u Viorel Micula, European Food, Starmill u Multipack (iktar 'il quddiem ir-“rikorrenti fl-arbitraġġ”) talbu t-twaqqif ta' tribunal ta' arbitraġġ konformement mal-Artikolu 7 tal-BIT, sabiex jiksbu kumpens għad-dannu kkawżat mit-tħassir tal-iskema ta' incentivi fiskali inkwistjoni.
- 25 Fl-1 ta' Jannar 2007, ir-Rumanija aderixxiet mal-Unjoni.
- 26 Permezz ta' dečizjoni tal-24 ta' Settembru 2008, it-tribunal ta' arbitraġġ iddikjara t-talba għal arbitraġġ ammissibbli.
- 27 Permezz tad-dečizjoni ta' arbitraġġ tiegħu tal-11 ta' Dičembru 2013 (iktar 'il quddiem id-“dečizjoni ta' arbitraġġ”), it-tribunal ta' arbitraġġ qies li, billi ħassret l-iskema ta' incentivi fiskali inkwistjoni qabel l-1 ta' April 2009, ir-Rumanija kienet ippreġudikat l-aspettattivi legittimi tar-rikorrenti fl-arbitraġġ, li hasbu li dawn l-incentivi kienu ser ikunu disponibbli, essenzjalment taħt l-istess forma, sal-31 ta' Marzu 2009 inkluż, ma aġixxietx b'mod trasparenti billi ma avżatx lil dawn ir-rikorrenti fi żmien xieraq u ma żguratx trattament ġust u ekwu tal-investimenti magħmula mill-imsemmija rikorrenti, fis-sens tal-Artikolu 2(3) tal-BIT. Għaldaqstant, it-tribunal ta' arbitraġġ ikkundanna lir-Rumanija tħallas lir-rikorrenti fl-arbitraġġ, bħala danni, is-somma ta' 791 882 452 leu Rumani (RON) (madwar EUR 178 miljun), fejn din is-somma ġiet stabbilita prinčipalment billi ttieħdu inkunsiderazzjoni d-danni allegatament subiti minn dawn ir-rikorrenti matul il-perijodu ta' bejn it-22 ta' Frar 2005 sal-31 ta' Marzu 2009.
- 28 Fil-31 ta' Jannar 2014, id-dipartimenti tal-Kummissjoni informaw lill-awtoritajiet Rumani li kwalunkwe implimentazzjoni jew eżekuzzjoni tad-dečizjoni ta' arbitraġġ ser tiġi kkunsidrata bħala għajjnuna ġdida u trid tiġi kkomunikata lill-Kummissjoni.
- 29 Fl-20 ta' Frar 2014, l-awtoritajiet Rumani informaw lid-dipartimenti tal-Kummissjoni bil-ħlas ta' parti mis-somma mogħtija bħala danni mit-tribunal ta' arbitraġġ lir-rikorrenti fl-arbitraġġ, permezz ta' tpačija ta' taxxi dovuti lill-awtoritajiet Rumani minn European Food.

- 30 Fis-26 ta' Mejju 2014, il-Kummissjoni adottat id-Deciżjoni C(2014) 3192 finali, li permezz tagħha ordnat lir-Rumanija tissospendi immedjatament kwalunkwe azzjoni li tista' twassal għall-implimentazzjoni jew għall-eżekuzzjoni tad-deciżjoni ta' arbitraġġ, għar-raġuni li tali azzjoni kienet tidher li tista' tikkostitwixxi għajjnuna mill-Istat illegali, sakemm il-Kummissjoni tadotta deciżjoni finali dwar il-kompatibbiltà ta' din il-miżura mas-suq intern.
- 31 Fl-1 ta' Ottubru 2014, il-Kummissjoni informat lir-Rumanija bid-deciżjoni tagħha li tiftaħ il-proċedura ta' investigazzjoni formali prevista fl-Artikolu 108(2) TFUE għal dak li jirrigwarda l-eżekuzzjoni parzjali mir-Rumanija tad-deciżjoni ta' arbitraġġ fil-bidu tas-sena 2014 kif ukoll fir-rigward ta' kull implimentazzjoni jew eżekuzzjoni ulterjuri tad-deciżjoni ta' arbitraġġ.
- 32 Fid-29 ta' Mejju 2015, l-awtoritajiet Rumani ttrasferew il-bilanċ tal-ammont dovut skont id-deciżjoni ta' arbitraġġ u, għaldaqstant, qiesu li kienu implimentawha fl-intier tagħha.
- 33 Fit-30 ta' Marzu 2015, il-Kummissjoni adottat id-deciżjoni kontenzjuża. L-Artikolu 1 tagħha jipprovdi li l-hlas tad-danni mogħtija mid-deciżjoni ta' arbitraġġ lill-unità ekonomika unika magħmula minn Ioan u Viorel Micula, European Food, Starmill, Multipack, European Drinks, Rieni Drinks, Scandic Distilleries, Transilvania General Import-Export u West Leasing International jikkostitwixxi "għajjnuna mill-Istat", skont l-Artikolu 107(1) TFUE, li ma huwiex kompatibbli mas-suq intern. Konformement mal-Artikolu 2 ta' din id-deciżjoni, ir-Rumanija hija obligata ma tħallas ebda għajjnuna inkompatibbli msemmija fl-Artikolu 1 tal-imsemmija deciżjoni u tirkupra dik li diġà tħallset lill-entitajiet li jikkostitwixxu din l-unità ekonomika kif ukoll kull għajjnuna mħallsa lil dawn l-entitajiet li ma gietx ikkomunikata lill-Kummissjoni skont l-Artikolu 108(3) TFUE jew kull għajjnuna mħallsa wara d-data ta' adozzjoni tal-istess deciżjoni.

Il-proċedura quddiem il-Qorti Ġenerali u s-sentenza appellata

- 34 Permezz ta' rikorsi pprezentati fir-Registru tal-Qorti Ġenerali fis-6, fit-30 u fit-28 ta' Novembru 2015, rispettivament, European Food, Starmill, Multipack u Scandic Distilleries, fil-Kawża T-624/15, Ioan Micula, fil-Kawża T-694/15, u Viorel Micula, European Drinks, Rieni Drinks, Transilvania General Import-Export kif ukoll West Leasing International, fil-Kawża T-704/15, ipprezentaw, kull wieħed minnhom, rikors, skont l-Artikolu 263 TFUE intiz għall-annullament tad-deciżjoni kontenzjuża. Ir-Renju ta' Spanja u l-Ungerija ġew awtorizzati mill-Qorti Ġenerali jintervjenu insostenn tat-talbiet tal-Kummissjoni. Skont l-Artikolu 68 tar-Regoli tal-Proċedura tagħha, il-Qorti Ġenerali għaqqdet dawn it-tliet kawzi għall-finijiet tad-deciżjoni li tagħlaq l-istanza.
- 35 Il-Qorti Ġenerali qieset li, insostenn tar-rikors tagħhom, dawn ir-rikorrenti qajmu seba' motivi. L-ewwel motiv kien ibbażat fuq in-nuqqas ta' kompetenza tal-Kummissjoni sabiex tadotta d-deciżjoni kontenzjuża u fuq użu hażin ta' poter kif ukoll fuq il-ksur tal-Artikolu 351 TFUE u tal-prinċipji ġenerali tad-dritt. It-tieni motiv kien jirrigwarda l-ksur tal-Artikolu 107(1) TFUE. It-tielet motiv kien jikkonċerna l-ksur tal-prinċipju ta' protezzjoni tal-aspettattivi legittimi. Ir-raba' motiv kien ibbażat fuq l-evalwazzjoni żbaljata tal-kompatibbiltà tal-miżura inkwistjoni mas-suq intern. Il-ħames motiv kien ibbażat fuq id-determinazzjoni żbaljata tal-benefiċjarji tal-għajjnuna u fuq nuqqas ta' motivazzjoni. Is-sitt motiv kien jirrigwarda żball ta' liġi dwar l-irkupru tal-għajjnuna. Fl-aħħar nett, is-seba' motiv kien ibbażat fuq ksur tad-dritt għal smiġħ, tal-Artikolu 108(3) TFUE u tal-Artikolu 6(1) tar-Regolament Nru 659/1999.

- 36 Permezz tas-sentenza appellata, il-Qorti Ġenerali laqgħet l-ewwel parti tal-ewwel motiv imqajma fil-Kawża T-704/15 u l-ewwel parti tat-tieni motiv imqajma fil-Kawża T-624/15 u T-694/15, ibbażati, minn naħa, fuq l-assenza ta' kompetenza tal-Kummissjoni sabiex tadotta d-deċiżjoni kontenzjuża skont l-Artikolu 108 TFUE u, min-naħa l-oħra, fuq l-assenza ta' vantaġġ, fis-sens tal-Artikolu 107(1) TFUE, mogħti mill-ħlas tad-danni, sa fejn, b'mod partikolari, l-allegat vantaġġ ingħata qabel l-adeżjoni tar-Rumanija mal-Unjoni. Hija ddeċidiet, essenzjalment, fil-punti 59 sa 93 ta' dik is-sentenza, li, bl-adozzjoni tad-deċiżjoni kontenzjuża, il-Kummissjoni kienet applikat b'mod retroattiv il-kompetenzi li hija kellha skont l-Artikolu 108 TFUE u r-Regolament Nru 659/1999 għal fatti preċedenti għal dik l-adeżjoni u li, għaldaqstant, il-Kummissjoni ma setgħetx tikklassifika l-miżura inkwistjoni, jiġifieri, skont dik id-deċiżjoni, il-ħlas tal-kumpens mogħti mit-tribunal ta' arbitraġġ bħala kumpens għad-dannu li r-rikorrenti fl-arbitraġġ jallegaw li garrbu minħabba t-tħassir minn dan l-Istat tal-iskema ta' incentivi fiskali inkwistjoni, bħala "għajjnuna mill-Istat", fis-sens tal-Artikolu 107(1) TFUE.
- 37 Min-naħa l-oħra, il-Qorti Ġenerali laqgħet it-tieni parti tat-tieni motiv imqajma fil-Kawża T-624/15 u T-694/15 u l-ewwel parti tat-tieni motiv imqajma fil-Kawża T-704/15, dwar, essenzjalment, l-iżball ta' klassifikazzjoni ġuridika tad-deċiżjoni ta' arbitraġġ fir-rigward tal-kunċetti ta' "vantaġġ" u ta' "għajjnuna", fis-sens tal-Artikolu 107 TFUE. F'dan ir-rigward, il-Qorti Ġenerali, essenzjalment, iddeċidiet, fil-punti 98 sa 111 tas-sentenza appellata, li, peress li d-dritt tal-Unjoni ma kienx applikabbli *ratione temporis* u peress li l-Kummissjoni ma kinitx kompetenti skont l-Artikolu 108 TFUE kif ukoll ir-Regolament Nru 659/1999, id-deċiżjoni kontenzjuża kienet ivvizzjata b'illegalità peress li din kienet tikklassifika bħala "vantaġġ" u bħala "għajjnuna mill-Istat", fis-sens tal-Artikolu 107(1) TFUE, l-għoti ta' dan il-kumpens, tal-inqas għall-perijodu preċedenti għad-data tad-dhul fis-sehħ tad-dritt tal-Unjoni fir-Rumanija.
- 38 Konsegwentement, il-Qorti Ġenerali annullat id-deċiżjoni kontenzjuża kollha, mingħajr ma eżaminat il-partijiet l-oħra ta' dawn il-motivi u lanqas il-motivi l-oħra.

It-talbiet tal-partijiet u l-proċedura quddiem il-Qorti tal-Ġustizzja

- 39 Permezz tal-appell tagħha, il-Kummissjoni titlob li l-Qorti tal-Ġustizzja:
- tannulla s-sentenza appellata;
 - tiċhad l-ewwel parti tal-ewwel motiv u l-ewwel parti tat-tieni motiv tal-ewwel istanza fil-Kawża T-704/15, kif ukoll l-ewwel u t-tieni parti tat-tieni motiv imqajma fil-Kawża T-624/15 u T-694/15;
 - tibgħat lura l-Kawża magħquda T-624/15, T-694/15 u T-704/15 lill-Qorti Ġenerali, sabiex din tiddeċiedi fuq il-motivi l-oħra; u
 - tirriżerva l-ispejjeż.
- 40 European Food, Starmill, Multipack u Scandic Distilleries kif ukoll Ioan Micula (iktar 'il quddiem, flimkien, "European Food et") jitolbu li l-Qorti tal-Ġustizzja:
- tiċhad l-appell;
 - sussidjarjament, tannulla d-deċiżjoni kontenzjuża;

- iktar sussidjarjament, tibgħat lura l-kawzi lill-Qorti Ġenerali; u
 - tikkundanna lill-Kummissjoni u lill-intervenjenti jbatu l-ispejjeż rispettivi tagħhom kif ukoll dawk sostnuti minn European Food *et* relatati mal-proċedura tal-ewwel istanza u ma' dik tal-appell.
- 41 Viorel Micula, European Drinks, Rieni Drinks, Transilvania General Import-Export u West Leasing (iktar 'il quddiem, flimkien, "Viorel Micula *et*") jitolbu li l-Qorti tal-Ġustizzja:
- tiċhad l-appell;
 - sussidjarjament, tilqa' t-tieni motiv tal-ewwel istanza fil-Kawza T-704/15 u, għaldaqstant, tannulla d-deċiżjoni kontenzjuża;
 - iktar sussidjarjament, tibgħat lura l-kawzi lill-Qorti Ġenerali;
 - tikkundanna lill-Kummissjoni tbatu l-ispejjeż rispettivi tagħha kif ukoll dawk sostnuti minn Viorel Micula *et* relatati mal-proċedura tal-ewwel istanza u ma' dik tal-appell; u
 - tikkundanna lir-Renju ta' Spanja u lill-Ungerija għall-ispejjeż rispettivi tagħhom relatati mal-proċedura tal-ewwel istanza u ma' dik tal-appell.
- 42 Ir-Renju ta' Spanja jitlob li l-Qorti tal-Ġustizzja:
- tilqa' l-appell, tannulla s-sentenza appellata u tiċhad ir-rikors fl-ewwel istanza bħala inammissibbli; u
 - sussidjarjament, tilqa' l-appell, tannulla s-sentenza appellata u tiċhad ir-rikors fl-ewwel istanza bħala infondata.
- 43 Permezz tal-appell incidental i tiegħu, ir-Renju ta' Spanja jitlob li l-Qorti tal-Ġustizzja:
- tannulla s-sentenza appellata;
 - tiċhad ir-rikors fl-ewwel istanza bħala inammissibbli; u
 - tikkundanna lil European Food *et* kif ukoll lil Viorel Micula *et* għall-ispejjeż.
- 44 Il-Kummissjoni titlob li jintlaqa' l-appell incidental i.
- 45 European Food *et* kif ukoll Viorel Micula *et* jitolbu li l-appell incidental i jiġi miċhud u li, minn naħa, ir-Renju ta' Spanja, il-Kummissjoni u l-intervenjenti jiġu kkundannati għall-ispejjeż rispettivi tagħhom relatati mal-appell incidental i kif ukoll, min-naħa l-oħra, li r-Renju ta' Spanja jiġi kkundannat għall-ispejjeż ta' European Food *et* u ta' Viorel Micula *et* fil-kuntest ta' dak l-appell.
- 46 Permezz ta' ittri, rispettivament, tal-25 ta' Novembru u tal-5 ta' Diċembru 2019, ir-Repubblika tal-Polonja u r-Repubblika tal-Latvja talbu li jintervjenu skont l-ewwel paragrafu tal-Artikolu 40 tal-Istatut tal-Qorti tal-Ġustizzja tal-Unjoni Ewropea, insostenn tal-Kummissjoni.

- 47 Permezz ta' deċiżjoni tal-President tal-Qorti tal-Ġustizzja, rispettivament, tas-6 u tad-9 ta' Jannar 2020, ir-Repubblika tal-Polonja u r-Repubblika tal-Latvja ġew ammessi sabiex jintervjenu, u fil-każ ta' dan l-Stat Membru tal-aħħar biss, konformement mal-Artikolu 129(4) tar-Regoli tal-Proċedura tal-Qorti tal-Ġustizzja, sabiex jippreżenta l-osservazzjonijiet tiegħu waqt is-seduta għas-sottomissjonijiet, jekk din kellha sseħħ, peress li t-talba tiegħu għal intervent tressqet wara l-iskadenza tat-terminu msemmi fl-Artikolu 190(2) ta' dawn ir-regoli.
- 48 B'ittri tas-17 ta' Marzu 2020, *European Food et* u *Viorel Micula et* talbu lill-Qorti tal-Ġustizzja teskludi, bħala parti f'din il-kawża, lir-Renju ta' Spanja u, għaldaqstant, li tiċhad in-nota ppreżentata minn dan l-Istat Membru bħala twegiba għall-appell prinċipali. Insostenn ta' din it-talba, dawn il-partijiet jirrilevaw li, bħala Stat Membru, ir-Renju ta' Spanja ċertament ma kienx obligat juri interess sabiex jintervjeni fil-proċedura quddiem il-Qorti Ġenerali abbażi tal-ewwel paragrafu tal-Artikolu 40 tal-Istatut tal-Qorti tal-Ġustizzja tal-Unjoni Ewropea. Madankollu, skont l-Artikolu 172 tar-Regoli tal-Proċedura tal-Qorti tal-Ġustizzja, kull parti fil-kawża inkwistjoni quddiem il-Qorti Ġenerali, inkluż Stat Membru, għandha, sabiex ikollha l-kwalità ta' parti fil-proċedura ta' appell, turi interess li jintlaqa' jew li jiġi miċhud dan l-appell. Din il-kundizzjoni, li ġiet introdotta waqt ir-riformulazzjoni tal-imsemmija regoli matul is-sena 2012, għandha tapplika wkoll għall-Istati Membri.
- 49 Permezz ta' ittri tad-29 ta' Marzu 2020, ir-Registatur tal-Qorti tal-Ġustizzja, wara d-deċiżjoni mehuda mill-President tal-Qorti tal-Ġustizzja, wara li nstemgħu l-Imhallef Relatur u l-Avukat Ġenerali, informa lill-partijiet biċ-ċaħda tat-talba tagħhom, għar-raġuni li r-Renju ta' Spanja, peress li kien ġie awtorizzat, bħala Stat Membru, jintervjeni fl-ewwel istanza skont l-ewwel paragrafu tal-Artikolu 40 tal-Istatut tal-Qorti tal-Ġustizzja tal-Unjoni Ewropea, huwa legalment parti mill-appell.
- 50 Permezz ta' ittra tas-16 ta' Diċembru 2020, ir-Repubblika Federali tal-Ġermanja talbet li tintervjeni skont l-ewwel paragrafu tal-Artikolu 40 tal-Istatut tal-Qorti tal-Ġustizzja tal-Unjoni Ewropea, insostenn tal-Kummissjoni.
- 51 Permezz ta' deċiżjoni tal-President tal-Qorti tal-Ġustizzja tat-12 ta' Jannar 2021, dan l-Istat Membru ġie ammess sabiex jintervjeni konformement mal-Artikolu 129(4) tar-Regoli tal-Proċedura tal-Qorti tal-Ġustizzja, sabiex jippreżenta l-osservazzjonijiet tiegħu waqt is-seduta għas-sottomissjonijiet, jekk din kellha sseħħ, peress li t-talba tiegħu għal intervent tressqet wara l-iskadenza tat-terminu msemmi fl-Artikolu 190(2) ta' dawn ir-regoli.

Fuq it-talba għall-ftuħ mill-ġdid tal-proċedura orali

- 52 Permezz ta' atti ppreżentati fir-Registru tal-Qorti tal-Ġustizzja fit-12 u fl-14 ta' Lulju 2021, *European Food et* kif ukoll *Viorel Micula et* talbu l-ftuħ mill-ġdid tal-fażi orali tal-proċedura. Insostenn tat-talba tagħhom, huma jsostnu, essenzjalment, li ma jaqblux mal-konklużjonijiet tal-Avukat Ġenerali fuq żewġ punti.
- 53 Fl-ewwel lok, l-Avukat Ġenerali jevalwa b'mod żbaljat, fil-punt 138 tal-konklużjonijiet tiegħu, il-konsegwenzi, għat-twegiba li għandha tingħata għall-ewwel parti tat-tieni motiv ippreżentata fil-Kawżi T-624/15 u T-694/15, tal-iżball ta' liġi li, skont huma, twettaq mill-Qorti Ġenerali, meta din tal-aħħar iddeċidiet li l-allegata għajnuna mill-Istat ingħatat fid-data tat-thassir tal-iskema ta' incentivi fiskali inkwistjoni bi ksur tal-BIT. Ċertament, dan l-iżball ta' liġi jiġġustifika l-annullament tas-sentenza appellata, peress li d-dritt li wieħed jirċievi din l-għajnuna ma

jirriżultax minn dan it-thassir, iżda minn deċiżjoni ta' arbitraġġ li ngħatat wara l-adeżjoni tar-Rumanija mal-Unjoni. Madankollu, kuntrarjament għal dak li jipproponi l-Avukat Ġenerali, l-ewwel parti ta' dan it-tieni motiv għandha tintlaqa', peress li din tikkritika lill-Kummissjoni li kkunsidrat, fid-deċiżjoni kontenzjuża, li l-għajjnuna mill-Istat inkwistjoni ma kinitx tirriżulta mid-deċiżjoni ta' arbitraġġ, iżda mill-ħlas stess tad-danni mogħtija minn din id-deċiżjoni, filwaqt li l-ħlas ta' somma mogħtija f'dan ir-rigward ma tagħti ebda vantaġġ supplimentari meta mqabbel mal-imsemmija deċiżjoni. L-identifikazzjoni preċiża tal-miżura ta' għajjnuna mill-Istat inkwistjoni tkun ukoll kwistjoni determinanti indirizzata fil-kuntest tat-tieni motiv fil-Kawza T-704/15, b'tali mod li, kieku l-Qorti tal-Ġustizzja kellha ssegwi r-raġunament ipprezentat mill-Avukat Ġenerali fil-konklużjonijiet tiegħu, hija jkollha tibgħat lura l-eżami ta' din il-kwistjoni lill-Qorti Ġenerali.

- 54 Fit-tieni lok, l-Avukat Ġenerali jqis b'mod żbaljat, fil-punt 135 tal-konklużjonijiet tiegħu, li kull miżura meħuda wara l-għoti tad-deċiżjoni ta' arbitraġġ, waqt l-implimentazzjoni tagħha mir-Rumanija, tista' tikkostitwixxi għajjnuna mill-Istat. Fil-fatt, hija biss din id-deċiżjoni li tista' twassal għall-għoti ta' tali għajjnuna, peress li, skont l-Artikolu 53 tal-Konvenzjoni dwar l-ICSID, l-obbligu tar-Rumanija li tħallas id-danni jirriżulta mill-imsemmija deċiżjoni, mingħajr ma jkun neċessarju li l-awtoritajiet Rumani jwettqu proċeduri amministrattivi jew ġudizzjarji supplimentari. B'mod partikolari, il-proċedura ta' rikonoxximent tad-deċiżjoni ta' arbitraġġ tikkostitwixxi sempliċi formalità amministrattiva għall-każ biss fejn dan l-Istat ma josservax din id-deċiżjoni.
- 55 F'dan ir-rigward, għandu jitfakkar, minn naħa, li l-Istatut tal-Qorti tal-Ġustizzja tal-Unjoni Ewropea u r-Regoli tal-Proċedura tal-Qorti tal-Ġustizzja ma jipprevedux il-possibbiltà, għall-partijiet, li jressqu oġservazzjonijiet bi twegiba għall-konklużjonijiet ipprezentati mill-Avukat Ġenerali (sentenza tal-15 ta' Lulju 2021, Il-Kummissjoni vs Il-Polonja (Sistema dixiplinari tal-imħallfin), C-791/19, EU:C:2021:596, punt 41 u l-ġurisprudenza ċċitata).
- 56 Min-naħa l-oħra, bis-saħħa tat-tieni paragrafu tal-Artikolu 252 TFUE, l-Avukat Ġenerali għandu jipprezenta pubblikament bl-ikbar imparzjalità u b'indipendenza sħiħa konklużjonijiet motivati dwar il-kawża li, konformement mal-Istatut tal-Qorti tal-Ġustizzja tal-Unjoni Ewropea, jeħtiegu l-intervent tiegħu. Il-Qorti tal-Ġustizzja la hija marbuta b'dawn il-konklużjonijiet u lanqas ma hija marbuta bil-motivazzjoni li permezz tagħha l-Avukat Ġenerali jasal għal dawn il-konklużjonijiet. Konsegwentement, in-nuqqas ta' qbil ta' parti mal-konklużjonijiet tal-Avukat Ġenerali, ikunu liema jkunu l-kwistjonijiet li huwa jeżamina fihom, fih innifsu ma jistax jikkostitwixxi raġuni li tiġġustifika l-ftuħ mill-ġdid tal-faži orali tal-proċedura (sentenza tal-15 ta' Lulju 2021, Il-Kummissjoni vs Il-Polonja (Sistema dixiplinari tal-imħallfin), C-791/19, EU:C:2021:596, punt 42 u l-ġurisprudenza ċċitata).
- 57 Madankollu, il-Qorti tal-Ġustizzja tista', f'kull hin, wara li jinstema' l-Avukat Ġenerali, tordna l-ftuħ mill-ġdid tal-faži orali tal-proċedura, konformement mal-Artikolu 83 tar-Regoli tal-Proċedura tagħha, b'mod partikolari meta tqis li ma jkollhiex informazzjoni biżżejjed jew meta wahda mill-partijiet tkun issottomettiet, wara l-għeluq ta' din il-faži, fatt ġdid ta' natura li jeżerċita influwenza deċiżiva fuq id-deċiżjoni tal-Qorti tal-Ġustizzja.
- 58 F'dan il-każ, il-Qorti tal-Ġustizzja tqis, madankollu, wara li nstema' l-Avukat Ġenerali, li hija għandha, fi tmiem il-faži bil-miktub tal-proċedura u tas-seduta għas-sottomissjonijiet li nżammet quddiemha, l-elementi kollha neċessarji sabiex taqta' din il-kawża. Barra minn hekk, hija tirrileva li

t-talbiet għall-ftuħ mill-ġdid tal-faži orali tal-proċedura mressqa minn European Food *et* kif ukoll minn Viorel Micula *et* ma juru ebda fatt ġdid ta' natura li jista' jinfluwenza d-deċiżjoni li hija mitluba tagħti fl-imsemmija kawża.

- 59 F'dawn iċ-ċirkustanzi, ma hemmx lok li jiġi ordnat il-ftuħ mill-ġdid tal-faži orali tal-proċedura.

Fuq l-appell prinċipali

- 60 Insostenn tal-appell tagħha, il-Kummissjoni, sostnuta mir-Renju ta' Spanja u mill-intervenjenti, tinvoka tliet aggravji.
- 61 Permezz tal-ewwel aggravju, li jinkludi żewġ partijiet, hija ssostni li l-Qorti Ġenerali wettqet żball ta' liġi meta ddecidiet li l-Kummissjoni ma kinitx kompetenti sabiex tadotta d-deċiżjoni kontenzjuża. L-ewwel parti ta' dan l-aggravju, invokata b'mod prinċipali, tirrigwarda l-ksur mill-Qorti Ġenerali tal-Artikolu 108 TFUE, filwaqt li t-tieni parti tal-imsemmi aggravju, invokata b'mod sussidjarju, tirrigwarda l-ksur tal-Kapitolu 2 tal-Anness V tal-Att ta' Adeżjoni.
- 62 Permezz tat-tieni aggravju, li jinkludi żewġ partijiet, hija ssostni li l-Qorti Ġenerali wettqet żball ta' liġi meta ddecidiet li d-dritt tal-Unjoni ma kienx japplika għall-kumpens mogħti permezz tad-deċiżjoni ta' arbitraġġ. L-ewwel parti ta' dan l-aggravju, invokata b'mod prinċipali, tirrigwarda l-ksur mill-Qorti Ġenerali tal-Artikolu 2 tal-Att ta' Adeżjoni u tar-regoli ta' applikazzjoni tad-dritt tal-Unjoni *ratione temporis*, filwaqt li t-tieni parti tal-imsemmi aggravju, invokata b'mod sussidjarju, tirrigwarda l-ksur tal-Ftehim Ewropew.
- 63 Permezz tat-tielet aggravju, il-Kummissjoni ssostni li l-Qorti Ġenerali interpretat b'mod żbaljat il-kunċett ta' vantaġġ u naqset milli teżamina l-motivi kollha tad-deċiżjoni kontenzjuża meta qieset li l-kumpens inkwistjoni ma kienx jikkostitwixxi tali vantaġġ.
- 64 Qabel kollox, għandhom jiġu eżaminati flimkien l-ewwel aggravju, meħud fl-ewwel parti tiegħu, u t-tieni aggravju.

Fuq l-ammissibbiltà

L-argumenti tal-partijiet

- 65 European Food *et* kif ukoll Viorel Micula *et* isostnu li l-argument żviluppat, b'mod partikolari, insostenn tal-ewwel aggravju, meħud fl-ewwel parti tiegħu, u tat-tieni aggravju, meħud fiż-żewġ partijiet tiegħu, huwa inammissibbli, jew saħansitra ineffettiv, għal diversi raġunijiet.
- 66 Fl-ewwel lok, id-determinazzjoni tad-data li fiha ngħatat l-għajjnuna mill-Istat inkwistjoni, li hija s-sugġett, essenzjalment, tal-ewwel u tat-tieni aggravju, meħuda fl-ewwel partijiet tagħhom, taqa' taht konstatazzjoni ta' fatt. Għaldaqstant, hija ma tistax tkun is-sugġett ta' appell. Fil-fatt, il-Qorti Ġenerali kkonstatat korrettament li d-deċiżjoni ta' arbitraġġ kellha l-għan li tikkumpensa lir-rikorrenti fl-arbitraġġ minhabba avveniment li seħh qabel l-adeżjoni tar-Rumanija mal-Unjoni, jiġifieri t-tassir minn dan l-Istat, bi ksur tal-BIT, tal-iskema ta' incentivi fiskali inkwistjoni, u li din id-deċiżjoni ma pproduċiet l-ebda effett wara din l-adeżjoni. Peress li l-Qorti

Ġenerali b'hekk stabbilixxiet, fil-fatt, li l-ħlas tal-kumpens jirrappreżenta biss l-eżekuzzjoni ta' dritt preċedenti, dan il-ħlas ma jistax jikkostitwixxi vantaġġ li jaqa' taħt l-Artikolu 107(1) TFUE, li huwa biżżejjed sabiex jiġġustifika l-annullament tad-deċiżjoni kontenzjuża.

- 67 Barra minn hekk, skont *European Food et*, l-argument żviluppat mill-Kummissjoni dwar id-data li fiha nġhatat l-ġħajnuna mill-Istat inkwistjoni ma huwiex preċiż biżżejjed. B'mod partikolari, l-appell jonqos milli jippreċiża l-motivi tas-sentenza appellata li huma vvizzjati bi żball ta' liġi. Lanqas ma jesponi sa fejn dik is-sentenza tinterpreta jew tapplika b'mod żbaljat il-ġurisprudenza tal-Qorti tal-Ġustizzja u lanqas ma jindika l-fatti li kienu s-suġġett ta' klassifikazzjoni allegatament żbaljata.
- 68 Fit-tieni lok, peress li l-ġħajnuna mill-Istat identifikata fid-deċiżjoni kontenzjuża ma hijiex ikkostitwita mid-dritt ġħall-kumpens inkwistjoni, u lanqas mid-deċiżjoni ta' arbitraġġ, iżda mill-ħlas ta' dan il-kumpens, ferm wara l-adeżjoni tar-Rumanija mal-Unjoni, l-argumenti li permezz tagħhom il-Kummissjoni ssostni, b'mod partikolari insostenn tat-tieni aggravju tagħha, meħud fit-tieni parti tiegħu, li hija kompetenti sabiex teżamina mizura li tista' tikkostitwixxi ġħajnuna mill-Istat mogħtija qabel din l-adeżjoni, ġħandhom jiġu miċħuda bħala ineffettivi. L-istess japplika ġħall-argument li permezz tiegħu l-Kummissjoni ssostni, insostenn tal-ewwel aggravju tagħha, meħud fl-ewwel parti tiegħu, li l-ġħajnuna mill-Istat inkwistjoni tirriżulta mit-trasformazzjoni ta' din id-deċiżjoni f'titolu eżekuttiv jew mill-ġħoti tal-imsemmija deċiżjoni. Fil-fatt, l-aċċettazzjoni ta' dawn l-argumenti timplika li l-Kummissjoni kkonstatat b'mod żbaljat, f'din id-deċiżjoni, li din l-ġħajnuna nġhatat permezz tal-ħlas tal-kumpens. Issa, kull tentattiv tal-Kummissjoni li temenda jew tikkompleta *ex post* il-motivazzjoni tal-imsemmija deċiżjoni huwa inammissibbli.
- 69 Fit-tielet lok, l-argument li permezz tiegħu l-Kummissjoni tinvoka, insostenn tat-tieni parti tat-tieni aggravju tagħha, ksur tal-Ftehim Ewropew ġħandu jiġi miċħud bħala inammissibbli jew ineffettiv. Fil-fatt, minn naħa, permezz ta' dan l-argument, il-Kummissjoni neċessarjament tammetti li l-Qorti Ġenerali ġustament qieset li kull ġħoti eventwali ta' ġħajnuna mill-Istat seħħ, f'dan il-każ, qabel l-adeżjoni tar-Rumanija mal-Unjoni, ġħaga li tmur kontra t-termini tad-deċiżjoni kontenzjuża. Min-naħa l-oħra, peress li din id-deċiżjoni ġiet adottata abbażi tal-Artikoli 107 u 108 TFUE, il-Kummissjoni ma tistax, fl-istadju ta' dan l-appell, tibbaża ruħha fuq il-Ftehim Ewropew. Fil-fatt, il-qorti tal-Unjoni ma tistax tissostitwixxi l-baži legali adottata mill-imsemmija deċiżjoni bi baži legali oħra.
- 70 Il-Kummissjoni tqis li l-ewwel aggravju, meħud fl-ewwel parti tiegħu, u t-tieni aggravju, meħud fiż-żewġ partijiet tiegħu, huma ammissibbli.

Il-kunsiderazzjonijiet tal-Qorti tal-Ġustizzja

- 71 Fl-ewwel lok, ġħandu jifakkar li mill-Artikolu 256(1) TFUE u mill-ewwel paragrafu tal-Artikolu 58 tal-Istatut tal-Qorti tal-Ġustizzja tal-Unjoni Ewropea jirriżulta li l-appell huwa limitat ġħal kwistjonijiet ta' liġi u li ġħaldaqstant hija biss il-Qorti Ġenerali li hija kompetenti sabiex tikkonstata u tevalwa l-fatti rilevanti, kif ukoll il-provi. L-evalwazzjoni tal-fatti u tal-provi ma tikkostitwixxix, bla ġħsara ġħall-każ ta' żnaturament tagħhom, kwistjoni ta' liġi suġġetta, bħala tali, ġħall-istħarriġ tal-Qorti tal-Ġustizzja fil-kuntest ta' appell (sentenza tat-2 ta' Marzu 2021, *Il-Kummissjoni vs l-Italja et*, C-425/19 P, EU:C:2021:154, punt 52 kif ukoll il-ġurisprudenza ċċitata).

- 72 Min-naħa l-oħra, meta l-Qorti Ġenerali tkun ikkonstatat jew evalwat il-fatti, il-Qorti tal-Ġustizzja tkun kompetenti sabiex teżercita l-istharrig tagħha, peress li l-Qorti Ġenerali tkun ikklassifikat in-natura legali tagħhom u ddeterminat il-konsegwenzi fil-liġi. Is-setgħa ta' stharrig tal-Qorti tal-Ġustizzja testendi, b'mod partikolari, għall-kwistjoni dwar jekk il-Qorti Ġenerali tkunx applikat kriterji legali korretti waqt l-evalwazzjoni tagħha tal-fatti (ara, f'dan is-sens, is-sentenza tat-2 ta' Marzu 2021, *Il-Kummissjoni vs l-Italja et*, C-425/19 P, EU:C:2021:154, punt 53 kif ukoll il-ġurisprudenza ċċitata).
- 73 F'dan il-każ, hemm lok li jiġi kkonstatat li l-ewwel partijiet tal-ewwel u tat-tieni aggravju jqajmu l-kwistjoni dwar jekk, fil-każ fejn, bhal f'dan il-każ, deċiżjoni ta' arbitraġġ tkun tat danni bħala kumpens għad-dannu allegatament subit minħabba t-tħassir ta' skema ta' incentivi fiskali bi ksur ta' BIT, għajjnuna mill-Istat tkunx "ingħatat", fis-sens tal-Artikolu 107(1) TFUE, fid-data tal-ħlas effettiv ta' dan il-kumpens b'eżekuzzjoni ta' din id-deċiżjoni, kif issostni l-Kummissjoni, minħabba li d-dritt għall-kumpens kien ifformat b'mod definittiv fid-data li fiha l-imsemmija deċiżjoni saret eżegwibbli taht id-dritt nazzjonali, jew fid-data ta' dak it-tħassir, kif sostnut minn *European Food et* kif ukoll *Viorel Micula et*, minħabba li, kif iddeċidiet il-Qorti Ġenerali fis-sentenza appellata, id-dritt għall-kumpens ikun inħoloq f'din l-aħħar data.
- 74 Issa, tali kwistjoni tikkostitwixxi manifestament kwistjoni ta' liġi, peress li timplika li tiġi ddeterminata d-data li fiha l-għajjnuna tkun "ingħatat", fis-sens tal-Artikolu 107(1) TFUE, u li jiġi vverifikat jekk il-Qorti Ġenerali tkunx wettqet interpretazzjoni u applikazzjoni korretta tal-Artikolu 107(1) TFUE, kif ukoll klassifikazzjoni ġuridika eżatta tal-fatti sabiex tiġi ddefinita d-data li fiha tkun "ingħatat" l-għajjnuna, fis-sens ta' din id-dispożizzjoni.
- 75 Barra minn hekk, għal dak li jirrigwarda l-allegazzjoni bbażata fuq in-natura impreciza tal-argument żviluppat mill-Kummissjoni dwar dan il-punt, għandu jitfakkar li mit-tieni subparagrafu tal-Artikolu 256(1) TFUE, mill-ewwel paragrafu tal-Artikolu 58 tal-Istatut tal-Qorti tal-Ġustizzja tal-Unjoni Ewropea, u mill-Artikolu 168(1)(d) tar-Regoli tal-Proċedura tal-Qorti tal-Ġustizzja jirriżulta li appell għandu jindika b'mod preċiż l-elementi kkritikati tas-sentenza li tagħha jkun qiegħed jintalab l-annullament kif ukoll l-argumenti legali li jsostnu b'mod speċifiku din it-talba, taht piena ta' inammissibbiltà tal-appell jew tal-aggravju kkonċernat (sentenza tat-2 ta' Marzu 2021, *Il-Kummissjoni vs l-Italja et*, C-425/19 P, EU:C:2021:154, punt 55 kif ukoll il-ġurisprudenza ċċitata).
- 76 Issa, f'dan il-każ, huwa biżżejjed li jiġi rrilevat, f'dan ir-rigward, li l-Kummissjoni ppreċiżat fl-appell tagħha li hija kienet qiegħda tikkontesta, permezz tal-ewwel u tat-tieni aggravju tagħha, il-punti 66 sa 80 u 83 sa 88 tas-sentenza appellata u li hija żviluppat, għal dan il-għan, argument ċar u ddettaljat li jesponi r-raġunijiet li għalihom dawn kienu, fil-fehma tagħha, ivvizzjati bi żbalji ta' liġi.
- 77 Fit-tieni lok, fir-rigward tal-ilment li l-Kummissjoni tipprova, permezz tal-appell tagħha, temenda jew tikkompleta d-deċiżjoni kontenzjuża f'dak li jirrigwarda n-natura tal-għajjnuna mill-Istat koperta minnha, għandu jitfakkar li, skont il-ġurisprudenza tal-Qorti tal-Ġustizzja ċċitata fil-punt 75 ta' din is-sentenza, aggravju tal-appell għandu, taht piena ta' inammissibbiltà, ikun intiż sabiex jinkiseb l-annullament mhux tad-deċiżjoni kkontestata fl-ewwel istanza, iżda tas-sentenza tal-Qorti Ġenerali li l-annullament tagħha jkun qiegħed jintalab, billi jinkludi argument intiż speċifikament sabiex jidentifika l-iżball ta' liġi li jkun ivvizzja dik is-sentenza. Għalhekk, rikorrent jista' jippreżenta appell billi jinvoqa aggravji li jirriżultaw mis-sentenza

appellata nnifisha u li jkunu intiżi li jikkritikaw, fid-dritt, il-fondatezza tagħha (sentenza tal-4 ta' Marzu 2021, Il-Kummissjoni vs Fútbol Club Barcelona, C-362/19 P, EU:C:2021:169, punt 47 u l-ġurisprudenza ċċitata).

- 78 Issa, f'dan il-każ, kif jirriżulta mill-punt 73 ta' din is-sentenza, il-Kummissjoni għandha l-għan, permezz tal-appell tagħha, b'mod partikolari permezz tal-ewwel u tat-tieni aggravju tagħha, meħuda fl-ewwel partijiet tagħhom, li tikkontesta r-raġunijiet li permezz tagħhom il-Qorti Ġenerali qieset, fis-sentenza appellata, li l-għajnuna mill-Istat koperta mid-deċiżjoni kontenzjuża kienet ingħatat matul it-tħassir mir-Rumanija, allegatament bi ksur tal-BIT, tal-iskema ta' incentivi fiskali inkwistjoni, qabel l-adeżjoni ta' dan l-Istat mal-Unjoni, b'tali mod li din l-istituzzjoni ma kinitx kompetenti sabiex tadotta din id-deċiżjoni skont l-Artikolu 108 TFUE.
- 79 Tali argument, li jirrigwarda l-motivi ta' dik is-sentenza, huwa ammissibbli fl-istadju tal-appell, tkun xi tkun il-motivazzjoni tad-deċiżjoni kontenzjuża u, b'mod partikolari, il-forom eżatti tal-miżura li tkun tqieset mill-Kummissjoni, f'din id-deċiżjoni, bħala li tikkostitwixxi "għajnuna mill-Istat", fis-sens tal-Artikolu 107(1) TFUE.
- 80 Min-naħa l-oħra, għandu jiġi enfasizzat, f'dan ir-rigward, li, peress li l-kompetenza tal-Qorti tal-Ġustizzja fl-appell hija limitata għall-evalwazzjoni tas-soluzzjoni legali li tkun ingħatat għall-motivi ttrattati fl-ewwel istanza (sentenza tal-4 ta' Marzu 2021, Il-Kummissjoni vs Fútbol Club Barcelona, C-362/19 P, EU:C:2021:169, punt 47 u l-ġurisprudenza ċċitata), din ma tistax tiddeciedi, fil-kuntest ta' dan l-appell, fuq aggravji u fuq argumenti li ma jkunux ġew eżaminati mill-Qorti Ġenerali, b'mod partikolari dawk li jirrigwardaw il-punt dwar jekk il-miżura inkwistjoni tkunx tikkostitwixxi, fuq il-livell materjali, "għajnuna mill-Istat", fis-sens tal-Artikolu 107(1) TFUE.
- 81 Fl-aħħar nett, fit-tielet lok, fir-rigward tal-argument ibbażat fuq il-ksur tal-Ftehim Ewropew, li huwa s-suġġett tat-tieni aggravju, meħud fit-tieni parti tiegħu, dan għandu, skont il-ġurisprudenza mfakkra fil-punt 77 ta' din is-sentenza, jitqies li huwa ammissibbli. Fil-fatt, permezz tagħha, il-Kummissjoni ssostni li l-Qorti Ġenerali wettqet, fil-punt 87 tas-sentenza appellata, żball ta' liġi meta injorat, bi ksur tal-Artikoli 267 u 344 TFUE, ir-rilevanza tas-sentenza tas-6 ta' Marzu 2018, Achmea (C-284/16, EU:C:2018:158), minhabba li t-tribunal ta' arbitraġġ ma kienx obligat japplika d-dritt tal-Unjoni għall-fatti li seħhew qabel l-adeżjoni tar-Rumanija mal-Unjoni, li kien adit bihom. F'dan ir-rigward, huwa irrilevanti li dan l-argument, jekk ikun il-każ, ma jkunx relatat mal-konstatazzjonijiet imwettqa mill-Kummissjoni fid-deċiżjoni kontenzjuża, peress li din ma hijiex, kif tfakkar fil-punt 77 ta' din is-sentenza, is-suġġett tal-appell.
- 82 Konsegwentement, l-ewwel aggravju, meħud fl-ewwel parti tiegħu, u t-tieni aggravju, meħud fiż-żewġ partijiet tiegħu, huma ammissibbli.

Fuq il-mertu

L-argumenti tal-partijiet

– Fuq l-ewwel aggravju, meħud fl-ewwel parti tiegħu

- 83 Permezz tal-ewwel parti tal-ewwel aggravju tagħha, il-Kummissjoni ssostni li l-Qorti Ġenerali qieset b'mod żbaljat, fil-punti 68 sa 80 u 86 tas-sentenza appellata, li d-dritt għal kumpens tar-rikorrenti fl-arbitraġġ mogħti permezz tad-deċiżjoni ta' arbitraġġ ingħata lil dawn tal-aħħar fit-22 ta' Frar 2005, jiġifieri qabel l-adeżjoni tar-Rumanija mal-Unjoni, meta dan l-Istat hassar l-iskema ta' incentivi fiskali inkwistjoni u li, għaldaqstant, it-tħassir ta' din l-iskema jikkostitwixxi l-miżura ta' għajjuna mill-Istat inkwistjoni, meta din l-għajjuna hija kkostitwita mill-ħlas ta' dak il-kumpens wara dik l-adeżjoni.
- 84 Minn dan jirriżulta li l-Qorti Ġenerali wettqet żball ta' liġi li jikkonsisti fl-interpretazzjoni u fl-applikazzjoni żbaljata tal-ġurisprudenza tal-Qorti tal-Ġustizzja dwar id-data li fiha tingħata għajjuna mill-Istat għall-finijiet tal-eżerċizzju tal-kompetenza li hija għandha skont l-Artikolu 108 TFUE. Minn dan l-iżball jirriżulta żball ta' liġi ieħor li jikkonsisti fi klassifikazzjoni ġuridika żbaljata tal-fatti li jikkonċernaw il-miżura li biha r-Rumanija tat l-allegata għajjuna mill-Istat inkwistjoni.
- 85 Il-kwistjoni dwar jekk il-Kummissjoni kinitx kompetenti sabiex tadotta d-deċiżjoni kontenzjuża skont l-Artikolu 108 TFUE tiddependi fuq id-data li fiha r-Rumanija ħadet il-miżura li tista' tikkostitwixxi l-għajjuna mill-Istat. F'dan ir-rigward, mill-ġurisprudenza tal-Qorti tal-Ġustizzja li tirriżulta mis-sentenza tal-21 ta' Marzu 2013, Magdeburger Mühlenwerke (C-129/12, EU:C:2013:200, punti 40 u 41), jirriżulta li l-eżistenza ta' titolu ġuridiku li abbażi tiegħu jista' jintalab il-ħlas immedjat ta' għajjuna, tikkostitwixxi l-kriterju legali ta' klassifikazzjoni ta' għajjuna mill-Istat.
- 86 Issa, f'dan il-każ, ir-rikorrenti fl-arbitraġġ kisbu d-dritt għall-kumpens inkwistjoni biss meta d-deċiżjoni ta' arbitraġġ saret eżegwibbli skont id-dritt nazzjonali. Fil-fatt, id-dritt inkundizzjonat għall-ħlas tad-danni mogħtija abbażi tat-tħassir tas-sistema ta' incentivi fiskali inkwistjoni jirriżulta mill-imsemmija deċiżjoni, flimkien mad-dritt nazzjonali li jobbliga lir-Rumanija teżegwixxiha. Konsegwentement, il-ħlas mir-Rumanija, kemm jekk volontarju jew b'eżekuzzjoni forzata, ta' dan il-kumpens gie ġustament ikklassifikat bħala għajjuna mill-Istat mid-deċiżjoni kontenzjuża. Peress li din l-għajjuna mill-Istat ingħatat wara l-adeżjoni tar-Rumanija mal-Unjoni, il-Kummissjoni kienet għalhekk kompetenti sabiex tadotta din id-deċiżjoni.
- 87 Fi kwalunkwe każ, għandha tittiehed inkunsiderazzjoni l-htieġa li jiġi ggarantit li l-projbizzjoni tal-għajjuna mill-Istat prevista fl-Artikolu 64(1)(iii) tal-Ftehim Ewropew u fl-Artikolu 107(1) TFUE ma tiġix evitata permezz ta' klawżola ta' arbitraġġ li tinsab f'BIT li torbot lill-Istati Membri. Il-Qorti Ġenerali injorat dan il-kuntest fis-sentenza appellata.
- 88 European Food *et* kif ukoll Viorel Micula *et* iqisu li l-Qorti Ġenerali wettqet applikazzjoni korretta tal-prinċipji relatati mad-data li fiha tingħata l-għajjuna mill-Istat, kif jirriżultaw mill-ġurisprudenza tal-Qorti tal-Ġustizzja.

- 89 Fil-fatt, jirriżulta mis-sentenza tal-21 ta' Marzu 2013, Magdeburger Mühlenwerke (C-129/12, EU:C:2013:200, punti 40 u 41), li l-għajnuna mill-Istat għandha tiġi kkunsidrata bħala li ngħatat fid-data li fiha d-dritt li tircievi din l-għajnuna jingħata lill-benefiċjarju skont il-legiżlazzjoni nazzjonali applikabbli. Fir-rigward tad-danni, għandu jiġi kkunsidrat li d-dritt għall-kumpens ta' dannu jinholoq fid-data ta' meta jsehh il-fatt li jkun ta lok għal dan id-dannu, peress li kull avveniment sussegwenti huwa anċillari u ma jbidilx in-natura jew il-valur tad-drittijiet stabbiliti fid-data tal-fatt li ta lok għal dan id-dannu.
- 90 Il-Qorti Ġenerali għalhekk għustament iddecidiet, fil-punt 75 tas-sentenza appellata, li d-dritt għall-kumpens, ikkonfermat mid-deċiżjoni ta' arbitraġġ, tniessel fit-22 ta' Frar 2005, mat-thassir mir-Rumanija, bi ksur tal-BIT, tal-iskema ta' incentivi fiskali inkwistjoni u li, għaldaqstant, il-Kummissjoni ma kinitx kompetenti sabiex tadotta d-deċiżjoni kontenzjuża skont l-Artikolu 108 TFUE. B'dan il-mod, il-Qorti Ġenerali għustament qieset li l-Kummissjoni kienet ikkonkludiet b'mod żbaljat li l-allegata għajnuna mill-Istat kienet ingħatat bil-hlas tal-kumpens mogħti minn din id-deċiżjoni.
- 91 B'mod partikolari, id-data li fiha d-deċiżjoni ta' arbitraġġ giet integrata fl-ordinament ġuridiku nazzjonali hija irrilevanti. Fil-fatt, din id-deċiżjoni ma tatx lok għal drittijiet li ma kinux jeżistu qabel l-adeżjoni tar-Rumanija mal-Unjoni, peress li deċiżjoni, kemm jekk ġudizzjarja jew ta' arbitraġġ, li tagħti danni bħala kumpens għal dannu kkawżat minn att illegali ma kinitx ta' natura kostitutiva, iżda ta' natura dikjaratorja fir-rigward ta' drittijiet u ta' obbligi li jinholqu meta twettaq dan l-att illegali. Barra minn hekk, skont l-Artikolu 54 tal-Konvenzjoni dwar l-ICSID, ir-Rumanija hija obbligata tirrikonoxxi u teżegwixxi d-deċiżjoni ta' arbitraġġ, indipendentement mill-istatus ta' dik is-sentenza fid-dritt procedurali Rumenu.
- 92 Għaldaqstant, il-Qorti Ġenerali għustament qieset li l-implimentazzjoni tad-deċiżjoni ta' arbitraġġ tirrappreżenta biss l-eżekuzzjoni ta' dritt li nholoq fit-22 ta' Frar 2005, la din id-deċiżjoni jew ir-registrazzjoni tagħha fir-Rumanija u lanqas l-eżekuzzjoni sussegwenti tagħha fir-rigward ta' din tal-aħħar ma jagħtu lir-rikorrenti fl-arbitraġġ kwalunkwe vantaġġ supplimentari meta mqabbla mad-drittijiet li huma diġà jgawdu f'din id-data.
- 93 Barra minn hekk, ma huwiex it-thassir tal-iskema ta' incentivi fiskali inkwistjoni, iżda l-ksur tal-BIT mir-Rumanija li tat lir-rikorrenti fl-arbitraġġ id-dritt li jircievu l-kumpens li l-hlas tiegħu ġie kklassifikat mid-deċiżjoni kontenzjuża bħala li jikkostitwixxi għajnuna mill-Istat. It-tribunal ta' arbitraġġ seta' għalhekk jikkunsidra b'mod definittiv ir-responsabbiltà tar-Rumanija minhabba dan il-ksur qabel l-adeżjoni ta' dan l-Istat mal-Unjoni. La d-deċiżjoni ta' arbitraġġ u lanqas il-kalkolu tal-ammont eżatt tad-danni mogħtija ma huma għalhekk rilevanti sabiex tiġi ddeterminata d-data li fiha d-dritt li jircievu l-għajnuna mill-Istat jingħata lill-benefiċjarji tagħha.

– *Fuq it-tieni aggravju*

- 94 Permezz tal-ewwel parti tat-tieni aggravju, il-Kummissjoni ssostni li l-Qorti Ġenerali, meta ddecidiet, fil-punti 66, 67 u 80 sa 88 tas-sentenza appellata, li d-dritt tal-Unjoni ma kienx applikabbli *ratione temporis* għall-kumpens mogħti mid-deċiżjoni ta' arbitraġġ, għar-raġuni li l-avvenimenti kollha li taw lok għal dan il-kumpens sehhew qabel l-adeżjoni tar-Rumanija mal-Unjoni, kisret l-Artikolu 2 tal-Att ta' Adeżjoni, moqri fid-dawl tal-ġurisprudenza tal-Qorti tal-Ġustizzja, kif tirriżulta, b'mod partikolari, mis-sentenza tat-12 ta' Settembru 2013, Kuso (C-614/11, EU:C:2013:544, punt 25), li tgħid li d-dritt tal-Unjoni japplika għall-effetti futuri ta' sitwazzjoni li tkun bdiet taht ir-regoli l-qodma. B'mod partikolari, mid-data tal-adeżjoni ta' Stat Membru ġdid, id-dritt tal-Unjoni japplika għas-sitwazzjonijiet kollha fis-sehh.

- 95 Issa, f'dan il-każ, peress li l-proċedura ta' arbitraġġ kienet pendenti fid-data tal-adeżjoni tar-Rumanija mal-Unjoni, il-proċess ta' teħid ta' deċiżjoni tat-tribunal ta' arbitraġġ kien jikkostitwixxi sitwazzjoni li kienet fis-seħħ f'din id-data. Barra minn hekk, skont il-konstatazzjonijiet magħmula minn dak it-tribunal, ir-rikorrenti fl-arbitraġġ sofrew b'mod progressiv, matul perijodu inkluż bejn is-sena 2005 u s-sena 2011, id-dannu li għalih huma qegħdin jitolbu kumpens.
- 96 Minn dan jirriżulta li l-għoti tad-deċiżjoni ta' arbitraġġ wassal għall-applikazzjoni tad-dritt tal-Unjoni, peress li holqot drittijiet li ma kinux jeżistu qabel l-adeżjoni tar-Rumanija mal-Unjoni u li hija ddeterminat, permezz ta' evalwazzjoni ekonomika kumplessa, l-ammont ta' kumpens. L-effetti ta' din id-deċiżjoni jikkostitwixxu għalhekk l-effetti futuri ta' sitwazzjoni li bdiet qabel din l-adeżjoni. Għaldaqstant, l-imsemmija deċiżjoni ma tistax titqies li hija r-rikonoxximent ta' dritt li kien jtnissel fid-data li fiha r-Rumanija ħassret is-sistema ta' incentivi fiskali inkwistjoni.
- 97 Għall-kuntrarju, it-tħassir ta' din l-iskema u d-deċiżjoni ta' arbitraġġ jikkostitwixxu żewġ atti ġuridici distinti, fejn l-ewwel wiehed jiggarrantixxi l-osservanza tal-Artikolu 64(1)(iii) tal-Ftehim Ewropew u t-tieni wiehed jagħti kumpens minħabba t-tħassir ta' skema ta' għajjnuna mill-Istat inkompatibbli ma' din id-dispożizzjoni. Din is-sitwazzjoni hija paragonabbli ma' dik eżaminata fil-kawża li tat lok għas-sentenza tad-29 ta' Ġunju 2004, Il-Kummissjoni vs Il-Kunsill (C-110/02, EU:C:2004:395), li permezz tagħha l-Qorti tal-Ġustizzja ddecidiet li d-dritt tal-Unjoni jipprekludi li tiġi evitata deċiżjoni tal-Kummissjoni li tiddikjara għajjnuna mill-Istat inkompatibbli mas-suq intern permezz ta' att ġuridiku ieħor li jagħti kumpens intiz li jikkumpensa r-rimborsi li jkun twettqu fir-rigward ta' dawn il-benefiċjarji ta' din l-għajjnuna mill-Istat bis-saħħa ta' dik id-deċiżjoni.
- 98 Permezz tat-tieni parti tat-tieni aggravju, il-Kummissjoni ssostni li, fi kwalunkwe każ, il-Qorti Ġenerali, meta ddecidiet li d-dritt tal-Unjoni ma kienx applikabbli *ratione temporis* għall-kumpens mogħti permezz tad-deċiżjoni ta' arbitraġġ, kisret il-Ftehim Ewropew, peress li dan, li jagħmel parti mid-dritt tal-Unjoni, kien applikabbli għall-avvenimenti kollha preċedenti għall-adeżjoni li taw lok għal dan il-kumpens. L-Artikolu 64(1)(iii) ta' dan il-ftehim ipprojbixxa lir-Rumanija milli tagħti għajjnuna mill-Istat mhux awtorizzata matul il-perijodu ta' qabel l-adeżjoni tagħha mal-Unjoni.
- 99 Dan l-iżball wassal lill-Qorti Ġenerali twettaq żball ta' liġi ieħor, fil-punt 87 tas-sentenza appellata, meta ddecidiet li s-sitwazzjoni inkwistjoni f'din il-kawża kienet, għal din ir-raġuni, differenti minn dik li tat lok għas-sentenza tas-6 ta' Marzu 2018, Achmea (C-284/16, EU:C:2018:158). Fil-fatt, it-tribunal ta' arbitraġġ stess irrikonoxxa li l-Ftehim Ewropew kien jaqa' taħt id-dritt li kellu japplika għall-kawża li tressqet quddiemu. Għaldaqstant, din il-kawża tikkostitwixxi każ ta' arbitraġġ privat li jieħu post is-sistema ġudizzjarja tal-Unjoni sabiex isolvi kawzi fil-qasam tad-dritt tal-Unjoni. Konsegwentement, il-Qorti Ġenerali kisret l-Artikoli 267 u 344 TFUE.
- 100 European Food et kif ukoll Viorel Micula et isostnu li l-ewwel parti tat-tieni aggravju hija bbażata, fl-intier tagħha, fuq l-affermazzjoni żbaljata li d-dritt għal kumpens, li tnissel waqt il-ksur tal-BIT, jipproduci effetti futuri wara l-adeżjoni tar-Rumanija mal-Unjoni.
- 101 Mill-ġurisprudenza tal-Qorti tal-Ġustizzja jirriżulta, b'mod partikolari mis-sentenzi tal-15 ta' Ġunju 1999, Andersson u Wåkerås-Andersson (C-321/97, EU:C:1999:307, punt 31), kif ukoll tal-10 ta' Jannar 2006, Ynos (C-302/04, EU:C:2006:9, punt 36), li d-dritt tal-Unjoni, b'mod partikolari l-Artikoli 107 u 108 TFUE, ma japplikax għall-miżuri ta' għajjnuna mogħtija qabel

l-adeżjoni tar-Rumanija mal-Unjoni. Fil-fatt, iċ-ċirkustanzi limitati li fihom il-Kummissjoni tista' teżamina tali miżuri ta' għajjnuna jirriżultaw mid-dispożizzjonijiet tal-atti ta' adeżjoni rilevanti u mhux minn prinċipju ġenerali tad-dritt tal-Unjoni.

- 102 Issa, f'dan il-każ, id-deċiżjoni ta' arbitraġġ ma kinitx tohloq drittijiet li ma kinux jeżistu qabel l-adeżjoni tar-Rumanija mal-Unjoni, iżda kellha tinftiehem bħala dikjarazzjoni li d-drittijiet li kienu jeżistu qabel din l-adeżjoni ġew miksura. Il-ħlas tad-danni lanqas ma kellu effetti futuri, iżda kien jirrappreżenta biss l-eżekuzzjoni tad-dritt għal kumpens, li kien ikkonfermat u kkwantifikat biss mid-deċiżjoni ta' arbitraġġ.
- 103 Fil-fatt, id-dritt għall-kumpens inkwistjoni tnissel mill-ksur tal-BIT mir-Rumanija minħabba l-mod kif din ħassret, qabel l-adeżjoni tagħha mal-Unjoni, l-iskema ta' incentivi fiskali inkwistjoni. L-avvenimenti kollha neċessarji sabiex tiġi stabbilita r-responsabbiltà tar-Rumanija seħhew għalhekk qabel l-adeżjoni. Huwa irrilevanti f'dan ir-rigward li l-kalkolu tal-ammont tad-danni eżiġa analiżi ekonomika kumplessa.
- 104 Għalhekk, il-ksur tal-BIT u l-għoti ta' kumpens ma jikkostitwixxux żewġ atti ġuridici distinti. Konsegwentement, ma tista' ssir ebda analogija mal-kawża li wasslet għas-sentenza tad-29 ta' Ġunju 2004, Il-Kummissjoni vs Il-Kunsill (C-110/02, EU:C:2004:395), li fiha l-Istat Membru kkonċernat kien, minn naħa, ippreveda skema ta' għajjnuna li tħassret wara deċiżjoni tal-Kummissjoni li tiddikjara din l-iskema inkompatibbli mas-suq intern u li timponi fuq dan l-Istat Membru li jirkupra l-għajjnuna individwali mogħtija taħt l-imsemmija skema u, min-naħa l-oħra, ta lill-benefiċjarji tagħha għajjnuna ġdida ta' ammont ekwivalenti, intiza li jiġu nnewtralizzati l-konsegwenzi ta' rimbors li twettaq fir-rigward ta' dawn il-benefiċjarji. Min-naħa l-oħra, il-kumpens mogħti mis-sentenza ta' arbitraġġ huwa intiz li jikkumpensa dannu subit minħabba l-ksur tal-BIT. Barra minn hekk, din id-deċiżjoni, peress li ġiet adottata minn tribunal ta' arbitraġġ indipendenti, ma hijiex azzjoni imputabbli lill-Istat Rumun.
- 105 Fi kwalunkwe każ, il-Kummissjoni ma hijiex kompetenti sabiex teżiġi l-irkupru tal-kumpens mogħti permezz tad-deċiżjoni ta' arbitraġġ sa fejn din hija intiza li tikkumpensa d-dannu subit qabel l-adeżjoni tar-Rumanija mal-Unjoni. Fil-fatt, li kieku l-iskema ta' incentivi fiskali inkwistjoni ma kinitx tħassret, l-għajjnuna mogħtija taħt din l-iskema matul dan il-perijodu kienet tevita s-setgħat ta' sħarriġ li l-Kummissjoni għandha skont l-Artikolu 108 TFUE.
- 106 Fir-rigward tat-tieni parti tat-tieni aggravju, il-Qorti Ġenerali ma wettqitx żball ta' interpretazzjoni jew ta' applikazzjoni tal-Ftehim Ewropew. Ċertament, dan il-ftehim, peress li jikkostitwixxi ftehim internazzjonali konkluz mill-Unjoni, l-Istati Membri tagħha u r-Rumanija, jagħmel parti integrali mill-ordinament ġuridiku tal-Unjoni. Madankollu, qabel l-adeżjoni tar-Rumanija mal-Unjoni, tali ftehim ma jagħmilx parti, għal dan l-Istat, mid-dritt tal-Unjoni. Dan jaqa' taħt id-dritt tal-Unjoni biss fir-rigward tal-Unjoni nnifisha u tal-Istati Membri.
- 107 Barra minn hekk, il-Qorti Ġenerali ma kisritx l-Artikoli 267 u 344 TFUE meta qieset, fil-punt 87 tas-sentenza appellata, li l-konstatazzjonijiet magħmula mill-Qorti tal-Ġustizzja fis-sentenza tas-6 ta' Marzu 2018, Achmea (C-284/16, EU:C:2018:158), ma kinux japplikaw f'dan il-każ. Fil-fatt, dik is-sentenza tikkonċerna s-sitwazzjoni li fiha Stat Membru jaċċetta li jeżenta mis-sistema ġudizzjarja tal-Unjoni kawżi dwar l-interpretazzjoni u l-applikazzjoni tad-dritt tal-Unjoni. Issa, dan ma huwiex il-każ hawnhekk, peress li, minn naħa, ir-Rumanija ma kellhiex il-kwalità ta' Stat Membru meta r-rikors ġie ppreżentat quddiem it-tribunal ta' arbitraġġ u, min-naħa l-oħra, il-Ftehim Ewropew ma kienx jaqa' taħt id-dritt tal-Unjoni għar-Rumanija.

Il-kunsiderazzjonijiet tal-Qorti tal-Gustizzja

- 108 Permezz tal-ewwel u tat-tieni aggravju tagħha, meħuda fl-ewwel partijiet tagħhom, il-Kummissjoni ssostni, essenzjalment, li l-Qorti Ġenerali wettqet żball ta' liġi meta ddecidiet li hija ma kinitx kompetenti skont l-Artikolu 108 TFUE sabiex tadotta d-deċiżjoni kontenzjuża. Permezz tagħha, il-Kummissjoni qieset li l-hlas tad-danni mogħti mit-tribunal ta' arbitraġġ, permezz tad-deċiżjoni tiegħu mogħtija wara l-adeżjoni tar-Rumanija mal-Unjoni, bhala kumpens għad-dannu li r-rikorrenti fl-arbitraġġ jallegaw li garrbu minħabba t-tħassir minn dan l-Istat, qabel din l-adeżjoni, tal-iskema ta' incentivi fiskali inkwistjoni, allegatament bi ksur tal-BIT, jikkostitwixxi għajjnuna mill-Istat, fis-sens tal-Artikolu 107(1) TFUE, li hija illegali u inkompatibbli mas-suq intern.
- 109 Għandu jtfakkar li l-Artikolu 108 TFUE jistabbilixxi proċedura ta' sħarriġ tal-miżuri li jistgħu jikkostitwixxu "għajjnuna mill-Istat", fis-sens tal-Artikolu 107(1) TFUE. B'mod partikolari, l-Artikolu 108(3) TFUE jipprevedi sħarriġ preventiv ta' proġetti ta' għajjnuna ġodda. Il-prevenzjoni organizzata b'dan il-mod hija intiża sabiex isir eżekuzzjoni biss ta' għajjnuna mill-Istat kompatibbli mas-suq intern, skont l-Artikolu 107(3) TFUE (ara, f'dan is-sens, is-sentenza tat-3 ta' Marzu 2020, Tesco-Global Áruházak, C-323/18, EU:C:2020:140, punt 31 u l-ġurisprudenza ċċitata).
- 110 L-obbligu ta' komunikazzjoni jikkostitwixxi wiehed mill-elementi fundamentali ta' din il-proċedura ta' sħarriġ. Fil-kuntest ta' din il-proċedura, l-Istati Membri għandhom l-obbligu, minn naħa, li jikkomunikaw lill-Kummissjoni kull miżura intiża li tistabbilixxi jew timmodifika "għajjnuna mill-Istat", fis-sens tal-Artikolu 107(1) TFUE, u, min-naħa l-oħra, li ma jimplimentawx tali miżura, konformement mal-Artikolu 108(3) TFUE, sakemm din l-istituzzjoni ma tkunx ħadet deċiżjoni finali dwar l-imsemmija miżura (sentenza tal-24 ta' Novembru 2020, Viasat Broadcasting UK, C-445/19, EU:C:2020:952, punt 19 u l-ġurisprudenza ċċitata).
- 111 Dan l-aħħar obbligu għandu effett dirett li jorbot lill-awtoritajiet kollha tal-Istati Membri (ara, f'dan is-sens, is-sentenza tal-5 ta' Marzu 2019, Eesti Pagar, C-349/17, EU:C:2019:172, punti 88 u 90).
- 112 Kif fakkret għustament il-Qorti Ġenerali, fil-punti 66, 67 u 79 tas-sentenza appellata, id-dritt tal-Unjoni, u b'mod partikolari l-Artikolu 108 TFUE, sar applikabbli fir-Rumanija, konformement mal-Artikolu 2 tal-Att ta' Adeżjoni, mill-1 ta' Jannar 2007, data tal-adeżjoni ta' dan l-Istat mal-Unjoni, fil-kundizzjonijiet previsti minn dan l-att (ara, b'analogija, is-sentenza tad-29 ta' Novembru 2012, Kremikovtzi, C-262/11, EU:C:2012:760, punt 50).
- 113 Minn dan jirriżulta li, kif irrilevat ukoll il-Qorti Ġenerali fil-punti 67 u 79 tas-sentenza appellata, huwa minn din id-data li l-Kummissjoni kisbet il-kompetenza li tippermettilha tistħarreg, skont l-Artikolu 108 TFUE, il-miżuri meħuda minn dan l-Istat Membru li jistgħu jikkostitwixxu "għajjnuna mill-Istat", fis-sens tal-Artikolu 107(1) TFUE.
- 114 Minn dan il-Qorti Ġenerali, essenzjalment, għustament iddeduċiet, fil-punt 68 tal-imsemmija sentenza, li, sabiex jiġi ddeterminat jekk il-Kummissjoni kinitx kompetenti sabiex tadotta d-deċiżjoni kontenzjuża skont l-Artikolu 108 TFUE, għandha tiġi ddefinita d-data li fiha giet adottata l-miżura li, skont dik id-deċiżjoni, minnha rriżultat "għajjnuna mill-Istat", fis-sens tal-Artikolu 107(1) TFUE.

- 115 Skont ġurisprudenza stabbilita tal-Qorti tal-Ġustizzja, li għaliha l-Qorti Ġenerali tirreferi fil-punt 69 tal-istess sentenza, l-għajnuna mill-Istat għandha tiġi kkunsidrata bħala li tkun “ingħata”, fis-sens tal-Artikolu 107(1) TFUE, fid-data li fiha d-dritt li tircievi din l-għajnuna jingħata lill-benefiċjarju skont il-legiżlazzjoni nazzjonali applikabbli (ara, f’dan is-sens, is-sentenzi tal-21 ta’ Marzu 2013, *Magdeburger Mühlenwerke*, C-129/12, EU:C:2013:200, punt 40; tas-6 ta’ Lulju 2017, *Nerea*, C-245/16, EU:C:2017:521, punt 32, kif ukoll tad-19 ta’ Dicembru 2019, *Arriva Italia et*, C-385/18, EU:C:2019:1121, punt 36).
- 116 F’dan il-każ, kif jirriżulta mis-sentenza appellata, b’mod partikolari, mill-punti 74 sa 78 u 80 tagħha, il-Qorti Ġenerali qieset li d-dritt li tircievi l-kumpens mogħti mid-deċiżjoni ta’ arbitraġġ, li huwa l-ħlas, skont id-deċiżjoni kontenzjuża, ta lok għall-għoti ta’ għajnuna mill-Istat, tnissel u beda jipproduċi l-effetti tiegħu meta r-Rumanija ħassret, allegatament bi ksur tal-BIT, l-iskema ta’ incentivi fiskali inkwistjoni. Skont il-Qorti Ġenerali, din id-deċiżjoni tikkostitwixxi biss element ancillari ta’ dan il-kumpens, minħabba li, peress li tillimita ruħha li tiddetermina d-dannu eżatt subit mir-rikorrenti fl-arbitraġġ minħabba dan it-tħassir, hija tikkostitwixxi s-sempliċi rikonoxximent ta’ dritt imnissel fil-mument ta’ dan it-tħassir, filwaqt li l-ħlasijiet sussegwentement magħmula jirrapprezentaw biss l-eżekuzzjoni tal-imsemmi dritt.
- 117 F’dan ir-rigward, għandu jiġi rrilevat li, ċertament, hekk kif qieset il-Qorti Ġenerali fil-punti 72 u 73 tas-sentenza appellata, il-kumpens mogħti mid-deċiżjoni ta’ arbitraġġ, peress li huwa intiż li jikkumpensa d-dannu li r-rikorrenti fl-arbitraġġ jallegaw li garrbu minħabba t-tħassir, allegatament bi ksur tal-BIT, tal-iskema ta’ incentivi fiskali inkwistjoni mir-Rumanija, jorigina minn dan it-tħassir, haġa li tikkostitwixxi l-fatt li jiġġenera d-dannu li għalih ingħata dan il-kumpens.
- 118 Ċertament, lanqas ma jista’ jiġi eskluż li, skont il-prinċipji li jirriżultaw mid-drittijiet nazzjonali fil-qasam tar-responsabbiltà ċivili, tali dritt għal kumpens jitnissel fid-data tat-tħassir ta’ din l-iskema, kif il-Qorti Ġenerali qieset fil-punti 74 u 75 tas-sentenza appellata.
- 119 Madankollu għandu jitfakkar li r-regoli stabbiliti mit-Trattat FUE fil-qasam tal-għajnuna mill-Istat għandhom l-għan li jħarsu l-kompetizzjoni fis-suq intern (sentenza tas-6 ta’ Novembru 2018, *Scuola Elementare Maria Montessori vs Il-Kummissjoni*, *Il-Kummissjoni vs Scuola Elementare Maria Montessori u Il-Kummissjoni vs Ferracci*, C-622/16 P sa C-624/16 P, EU:C:2018:873, punt 43 kif ukoll il-ġurisprudenza ċċitata).
- 120 Għal dan il-għan, it-Trattat FUE, b’mod partikolari l-Artikolu 108 TFUE, ta lill-Kummissjoni, kif tfakkar fil-punti 109 u 110 ta’ din is-sentenza, il-kompetenza sabiex tiddetermina jekk miżura tikkostitwixxix “għajnuna mill-Istat”, fis-sens tal-Artikolu 107(1) TFUE, u, għaldaqstant, taha s-setgħa li tiżgura li miżuri li jissodisfaw il-kundizzjonijiet stabbiliti f’din id-dispożizzjoni ma jiġux implimentati mill-Istati Membri jew jiġu implimentati minnhom biss wara li jkun għew iddikjarati kompatibbli mas-suq intern.
- 121 F’dan ir-rigward, jirriżulta minn ġurisprudenza stabbilita tal-Qorti tal-Ġustizzja li l-klassifikazzjoni bħala “għajnuna mill-Istat”, fis-sens tal-Artikolu 107(1) TFUE, ta’ miżura, tippreżupponi li jiġu ssodisfatti erba’ kundizzjonijiet, jiġifieri l-eżistenza ta’ intervent tal-Istat jew permezz ta’ riżorsi tal-Istat, li dan l-intervent ikun kapaċi jaffettwa l-kummerċ bejn l-Istati Membri, li jagħti vantaġġ selettiv lill-benefiċjarju tiegħu u li jwassal għal distorsjoni jew theddida ta’ distorsjoni tal-kompetizzjoni. Barra minn hekk, dan il-vantaġġ għandu jkun imputabbli lill-Istat (ara, f’dan is-sens, is-sentenza tat-3 ta’ Marzu 2021, *Poste Italiane u Agenzia delle Entrate – Riscossione*, C-434/19 u C-435/19, EU:C:2021:162, punti 37 u 39 kif ukoll ġurisprudenza ċċitata).

- 122 Għandu jifakkar ukoll li l-kunċett ta' "vantaġġ", inerenti għall-klassifikazzjoni ta' miżura bħala għajnuna mill-Istat, huwa ta' natura oġġettiva, indipendentement mill-motivi tal-awturi tal-miżura inkwistjoni. Għalhekk, in-natura tal-għanijiet li għandhom jintlaħqu mill-miżuri tal-Istat u l-gustifikazzjoni tagħhom huma nieqsa minn kull effett fuq il-klassifikazzjoni tagħhom bħala għajnuna mill-Istat. Fil-fatt, l-Artikolu 107(1) TFUE ma jiddistingwixxix skont il-kawżi jew l-għanijiet tal-interventi tal-Istat, iżda jiddefinixxihom skont l-effetti tagħhom (sentenza tal-4 ta' Marzu 2021, *Il-Kummissjoni vs Fútbol Club Barcelona*, C-362/19 P, EU:C:2021:169, punt 61 u l-ġurisprudenza ċċitata).
- 123 Fid-dawl ta' dawn il-kunsiderazzjonijiet, jidher li, kif irrileva l-Avukat Ġenerali fil-punt 125 tal-konklużjonijiet tiegħu, l-element determinanti sabiex tiġi stabbilita d-data li fiha d-dritt li tirċievi għajnuna mill-Istat ingħata lill-benefiċjarji tiegħu permezz ta' miżura ddeterminata huwa marbut mal-kisba minn dawn il-benefiċjarji ta' dritt ċert li jirċievu din l-għajnuna u l-impenn korrelattiv, min-naħa tal-Istat, li jagħti l-imsemmija għajnuna. Fil-fatt, hija f'dik id-data li tali miżura tista' twassal għal distorsjoni tal-kompetizzjoni ta' natura li taffettwa l-kummerċ bejn l-Istati Membri, fis-sens tal-Artikolu 107(1) TFUE.
- 124 Issa, f'dan il-każ, għandu jiġi kkonstatat li d-dritt għall-kumpens mogħti bħala kumpens għad-dannu li r-rikorrenti fl-arbitraġġ jallegaw li sofrew minhabba t-tħassir, allegatament bi ksur tal-BIT, tal-iskema ta' incentivi fiskali inkwistjoni ngħata biss permezz tad-deċiżjoni ta' arbitraġġ. Fil-fatt, huwa biss fi tmiem il-proċedura ta' arbitraġġ mibdija għal dan il-għan minn dawn tal-aħħar, abbażi tal-klawżola ta' arbitraġġ li tinsab fl-Artikolu 7 tal-BIT, li r-rikorrenti fl-arbitraġġ setgħu jiksbu l-hlas effettiv ta' dan il-kumpens.
- 125 Minn dan isegwi li, anki jekk, kif irrilevat il-Qorti Ġenerali f'diversi okkażjonijiet fis-sentenza appellata, it-tħassir, allegatament bi ksur tal-BIT, tal-iskema ta' incentivi fiskali inkwistjoni tikkostitwixxi l-fatt li nissel id-dannu, id-dritt għall-kumpens inkwistjoni ngħata biss permezz tad-deċiżjoni ta' arbitraġġ, li, peress li laqa' t-talba mressqa mir-rikorrenti fl-arbitraġġ, mhux biss ikkonstata l-eżistenza ta' dan id-dritt, iżda kkwantifika wkoll l-ammont tiegħu.
- 126 Minn dan jirrizulta li l-Qorti Ġenerali wettqet zball ta' liġi meta ddecidiet, fil-punti 75 u 78 tas-sentenza appellata, li l-għajnuna mill-Istat koperta mid-deċiżjoni kontenzjuża ngħatat fid-data tat-tħassir tal-iskema ta' incentivi fiskali inkwistjoni.
- 127 Konsegwentement, il-Qorti Ġenerali wettqet ukoll zball ta' liġi meta qieset, fil-punti 79 u 92 tas-sentenza appellata, li l-Kummissjoni ma kinitx kompetenti sabiex tadotta d-deċiżjoni kontenzjuża skont l-Artikolu 108 TFUE.
- 128 Ebda wiehed mill-argumenti mressqa minn *European Food et* kif ukoll minn *Viorel Micula et* ma huwa ta' natura li jikkontesta din l-evalwazzjoni.
- 129 Fl-ewwel lok, fir-rigward tal-argument li t-tribunal ta' arbitraġġ, li kien ġie adit qabel l-adeżjoni tar-Rumanija mal-Unjoni, seta' jiddeciedi qabel din l-adeżjoni, dan huwa purament spekulattiv u għandu, għalhekk, jiġi miċhud.
- 130 Fit-tieni lok, fir-rigward tal-argument li jgħid li d-deċiżjoni ta' arbitraġġ ma hijiex intiża, b'differenza mis-sitwazzjoni inkwistjoni fis-sentenza tad-29 ta' Ġunju 2004, *Il-Kummissjoni vs Il-Kunsill* (C-110/02, EU:C:2004:395), li tistabbilixxi mill-gdid skema ta' għajnuna mill-Istat li kienet ġiet preċedentement iddikjarata mill-Kummissjoni inkompatibbli mas-suq intern, b'applikazzjoni tal-Artikolu 108(2) TFUE, iżda tat danni bħala kumpens għal dannu subit

minhabba l-allegat ksur tal-BIT u ma kinitx, barra minn hekk, imputabbli lill-Istat, b'tali mod li din id-deċiżjoni ma taqax taħt l-Artikolu 107(1) TFUE, għandu jiġi miċhud bħala irrilevanti għall-finijiet tal-eżami ta' dan l-appell.

- 131 Fil-fatt, kif jirriżulta mill-punt 80 ta' din is-sentenza, il-kwistjoni dwar jekk il-kumpens mogħti permezz tal-imsemmija sentenza jistax jikkostitwixxi "għajna mill-Istat", fis-sens tal-Artikolu 107(1) TFUE, b'mod partikolari, fid-dawl tal-ġurisprudenza li tirriżulta mis-sentenza tas-27 ta' Settembru 1988, *Asteris et* (106/87 sa 120/87, EU:C:1988:457, punti 23 u 24), li tgħid li tali għajna għandha natura ġuridika fundamentalment differenti mid-danni li l-awtoritajiet nazzjonali jiġu eventwalment ikkundannati jhallsu lill-individwi bħala kumpens għad-dannu li setgħu kkawżawhom, ma tikkostitwixxix is-sugġett ta' dan l-appell u, għalhekk, f'dan ir-rigward ma taqax fil-kompetenza tal-Qorti tal-Ġustizzja.
- 132 Barra minn hekk, il-kompetenza tal-Kummissjoni skont l-Artikolu 108 TFUE ma tista' bl-ebda mod tiddependi fuq l-eżitu tal-eżami tal-kwistjoni dwar jekk il-kumpens inkwistjoni jistax jikkostitwixxi "għajna mill-Istat", fis-sens tal-Artikolu 107(1) TFUE, peress li l-istħarriġ preventiv eżerċitat mill-Kummissjoni skont l-Artikolu 108 TFUE għandu preċiżament bħala għan, kif jirriżulta mill-punti 109 u 120 ta' din is-sentenza, li jiġi ddeterminat jekk dan ikunx il-każ.
- 133 Fit-tielet lok, fir-rigward tal-argument ibbażat fuq il-fatt li l-kumpens mogħti mid-deċiżjoni ta' arbitraġġ huwa intiż, parzjalment, kif irrilevat il-Qorti Ġenerali fil-punti 89 u 90 tas-sentenza appellata, għall-kumpens tad-dannu li r-rikorrenti fl-arbitraġġ jallegaw li ġarrbu matul perijodu preċedenti għall-adeżjoni tar-Rumanija mal-Unjoni, dan għandu wkoll jiġi miċhud bħala irrilevanti.
- 134 Fil-fatt, tali ċirkustanza, kuntrarjament għal dak li qieset il-Qorti Ġenerali fil-punt 91 ta' dik is-sentenza, ma hijiex ta' natura li tqieghed inkwistjoni l-kompetenza tal-Kummissjoni sabiex tadotta d-deċiżjoni kontenzjuża skont l-Artikolu 108 TFUE, peress li, kif jirriżulta mill-punti 124 sa 127 ta' din is-sentenza, id-dritt għal dan il-kumpens effettivament ingħata wara din l-adeżjoni, bl-adozzjoni tad-deċiżjoni ta' arbitraġġ.
- 135 Huwa irrilevanti, f'dan ir-rigward, li l-Kummissjoni ma kinitx tkun kompetenti, taħt din id-dispożizzjoni, sabiex tistħarreg, qabel l-adeżjoni tar-Rumanija mal-Unjoni, l-iskema ta' incentivi fiskali inkwistjoni li kieku din ma kinitx tħassret minn dan l-Istat. F'dan ir-rigward, huwa biżżejjed li jiġi kkonstatat li, permezz tad-deċiżjoni kontenzjuża, il-Kummissjoni, fid-dawl tar-regoli tat-Trattat FUE fil-qasam tal-għajna mill-Istat, ma eżaminatx din l-iskema ta' incentivi fiskali, li, peress li tħassret qabel din l-adeżjoni, ma kinitx iktar fis-seħh, kif qegħdin jirrivaw huma stess *European Food et* kif ukoll *Viorel Micula et*, iżda l-hlas tad-danni mwettaq b'eżekuzzjoni tad-deċiżjoni ta' arbitraġġ mogħtija wara l-imsemmija adeżjoni.
- 136 Minn dan isegwi li s-sentenza appellata hija vvizzjata bi żbalji ta' liġi f'dak li jirrigwarda d-determinazzjoni, minn naħa, tad-data li fiha ngħatat l-għajna mill-Istat koperta mid-deċiżjoni kontenzjuża u, min-naħa l-oħra, tal-kompetenza tal-Kummissjoni sabiex tadotta din id-deċiżjoni skont l-Artikolu 108 TFUE.
- 137 Barra minn hekk, il-Qorti Ġenerali wettqet ukoll żball ta' liġi meta ddecidiet, fil-punt 87 tas-sentenza appellata, li s-sentenza tas-6 ta' Marzu 2018, *Achmea* (C-284/16, EU:C:2018:158), hija irrilevanti f'dan il-każ.

- 138 Għandu jittfakkar li, f'dik is-sentenza, il-Qorti tal-Ġustizzja ddeċidiet li l-Artikoli 267 u 344 TFUE għandhom jiġu interpretati fis-sens li jipprekludu dispożizzjoni inkluża fi ftehim internazzjonali konkluz bejn l-Istati Membri, li jgħid li investitur ta' wiehed minn dawn l-Istati Membri ikun jista', fil-każ ta' kawża dwar investimenti fl-Istat Membru l-iehor, iniedi proċedura kontra dan l-Istat Membru tal-aħhar quddiem tribunal ta' arbitraġġ, li dan l-Istat Membru ikun obbliga ruħu li jaċċetta l-kompetenza tiegħu (sentenza tas-6 ta' Marzu 2018, Achmea, C-284/16, EU:C:2018:158, punt 60).
- 139 Fil-fatt, permezz tal-konkluzjoni ta' tali ftehim, l-Istati Membri partijiet f'dan il-ftehim jaqblu li jnehħu mill-ġurisdizzjoni tal-qrati proprji tagħhom u, għaldaqstant, mis-sistema ta' rimedji ġudizzjarji li t-tieni subparagrafu tal-Artikolu 19(1) TUE jobbligahom li jstabbilixxu fl-oqsma koperti mid-dritt tal-Unjoni, kawzi li jistgħu jirrigwardaw l-applikazzjoni jew l-interpretazzjoni ta' dan id-dritt. Tali ftehim jista', għaldaqstant, iwassal għal sitwazzjoni fejn dawn il-kawzi ma jiġux rizolti b'mod li tiġi ggarantita l-effettività sħiħa tal-imsemmi dritt (sentenza tas-26 ta' Ottubru 2021, PL Holdings, C-109/20, EU:C:2021:875, punt 45 u l-ġurisprudenza ċċitata).
- 140 F'dan il-każ, mid-data tal-adeżjoni tar-Rumanija mal-Unjoni, id-dritt tal-Unjoni, b'mod partikolari l-Artikoli 107 u 108 TFUE, kien applikabbli għal dan l-Istat Membru. Kif jirriżulta mill-atti tal-proċess imfakkra fil-punt 27 ta' din is-sentenza, huwa stabbilit li l-kumpens mitlub mir-rikorrenti fl-arbitraġġ ma kienx jirrigwarda esklużivament id-danni allegatament subiti qabel din id-data tal-adeżjoni, b'tali mod li t-tilwima mressqa quddiem it-tribunal ta' arbitraġġ ma tistax titqies li hija limitata fl-elementi kollha tagħha għal perijodu li matulu r-Rumanija, li kienet għadha ma aderixxiet mal-Unjoni, kienet għadha ma hijiex marbuta bir-regoli u l-prinċipji mfakkra fil-punti 138 u 139 ta' din is-sentenza.
- 141 Issa, huwa stabbilit li t-tribunal ta' arbitraġġ li lilu ġiet sottomessa din il-kawża ma jinsabx fis-sistema ġudizzjarja tal-Unjoni li t-tieni subparagrafu tal-Artikolu 19(1) TUE jimponi fuq l-Istati Membri li jstabbilixxu fl-oqsma koperti mid-dritt tal-Unjoni, liema sistema ġudizzjarja, sa mill-adeżjoni tar-Rumanija mal-Unjoni, issostitwixxiet il-mekkaniżmu ta' riżoluzzjoni ta' kawzi li jistgħu jikkonċernaw l-interpretazzjoni jew l-applikazzjoni tad-dritt tal-Unjoni.
- 142 Fil-fatt, minn naħa, dan it-tribunal ta' arbitraġġ ma jikkostitwixxix "qorti jew tribunal ta' xi Stat Membru", fis-sens tal-Artikolu 267 TFUE, u, min-naħa l-oħra, id-deċiżjoni ta' arbitraġġ mogħtija minn dawn tal-aħhar ma hija suġġetta, konformement mal-Artikoli 53 u 54 tal-Konvenzjoni dwar l-ICSID, għal ebda sħarriġ minn qorti jew tribunal ta' Stat Membru fir-rigward tal-konformità tagħha mad-dritt tal-Unjoni.
- 143 Kuntrarjament għal dak li sostnew European Food *et* kif ukoll Viorel Micula *et* matul is-seduta għas-sottomissjonijiet, din l-evalwazzjoni ma tistax tiġi kkontestata mill-fatt li r-Rumanija kienet tat il-kunsens tagħha għall-possibbiltà li kawża titressaq kontriha fil-kuntest tal-proċedura ta' arbitraġġ prevista mill-BIT.
- 144 Fil-fatt, tali kunsens, b'differenza minn dak li kien inġhata fil-kuntest ta' proċedura ta' arbitraġġ kummerċjali, ma joriġinax minn ftehim speċifiku li jirrifletti l-awtonomija tar-rieda tal-partijiet inkwistjoni, iżda jirriżulta minn trattat konkluz bejn żewġ Stati, li fil-kuntest tiegħu dawn ikunu, b'mod ġenerali u bil-quddiem, taw il-kunsens li jeskludu mill-ġurisdizzjoni tal-qrati tagħhom stess kawzi li jistgħu jirrigwardaw l-interpretazzjoni jew l-applikazzjoni tad-dritt tal-Unjoni favur il-proċedura ta' arbitraġġ (ara, f'dan is-sens, is-sentenzi tas-6 ta' Marzu 2018, Achmea, C-284/16, EU:C:2018:158, punti 55 u 56, kif ukoll tat-2 ta' Settembru 2021, Ir-Repubblika tal-Moldova, C-741/19, EU:C:2021:655, punti 59 u 60).

- 145 F'dawn iċ-ċirkustanzi, peress li, mill-adeżjoni tar-Rumanija mal-Unjoni, is-sistema ta' rimedji ġudizzjarji prevista mit-Trattati UE u FUE ssostitwixxiet din il-proċedura ta' arbitraġġ, il-kunsens għal dak il-għan mogħti minn dan l-Istat issa huwa nieqes minn kull skop.
- 146 Fid-dawl tal-kunsiderazzjonijiet kollha preċedenti, għandhom jintlaqgħu l-ewwel aggravju, meħud fl-ewwel parti tiegħu, u t-tieni aggravju, meħud fiż-żewġ partijiet tiegħu, mingħajr ma hemm bżonn li tingħata deċiżjoni la fuq l-argumenti l-oħra mressqa f'dan il-kuntest u lanqas fuq it-tieni parti tal-ewwel aggravju.
- 147 Peress li l-Qorti Ġenerali, permezz tas-sentenza appellata, annullat id-deċiżjoni kontenzjuża, kif jirriżulta mill-punti 36 sa 38 ta' dik is-sentenza, għas-sempliċi raġuni, essenzjalment, li l-Kummissjoni ma kinitx kompetenti sabiex tadotta din id-deċiżjoni skont l-Artikolu 108 TFUE, għar-raġuni li d-dritt tal-Unjoni ma kienx applikabbli *ratione temporis* għall-kumpens mogħti mid-deċiżjoni ta' arbitraġġ, l-iżbalji ta' liġi, irrilevanti fil-punti 126, 127 u 136 ta' dik is-sentenza, li jivvizzjaw dan ir-raġunament, jiġġustifikaw, waħedhom, l-annullament tas-sentenza appellata fl-intier tagħha.
- 148 F'dawn iċ-ċirkustanzi, is-sentenza appellata għandha tiġi annullata, mingħajr ma hemm bżonn li jiġu eżaminati la t-tielet aggravju tal-appell prinċipali u lanqas l-appell incidental, peress li dan tal-aħħar, li bih ir-Renju ta' Spanja qiegħed jinvoka, minn naħa, il-ksur tal-Artikolu 19 TUE u tal-Artikoli 267 u 344 TFUE kif ukoll, min-naħa l-oħra, l-inammissibbiltà tar-rikors fl-ewwel istanza, tilef kull skop (ara, b'analogija, is-sentenza tat-22 ta' April 2008, Il-Kummissjoni vs Salzitter, C-408/04 P, EU:C:2008:236, punt 17).

Fuq ir-rikors quddiem il-Qorti Ġenerali

- 149 Konformement mat-tieni sentenza tal-ewwel paragrafu tal-Artikolu 61 tal-Istatut tal-Qorti tal-Ġustizzja tal-Unjoni Ewropea, din tal-aħħar tista', fil-każ li tannulla d-deċiżjoni tal-Qorti Ġenerali, hija stess taqta' definittivament il-kawża, meta din tkun fi stat li tiġi deċiża.
- 150 F'din il-kawża dan huwa l-każ tal-ewwel parti tal-ewwel motiv fil-Kawża T-704/15, ibbażata fuq l-assenza ta' kompetenza tal-Kummissjoni sabiex tadotta d-deċiżjoni kontenzjuża skont l-Artikolu 108 TFUE, kif ukoll fuq l-ewwel parti tat-tieni motiv fil-Kawżi T-624/15 u T-694/15, ibbażata fuq l-assenza ta' vantaġġ, fis-sens tal-Artikolu 107(1) TFUE, mogħti mill-ħlas tad-danni, sa fejn din il-parti hija intiża, parzjalment, li tikkontesta din il-kompetenza, minħabba li l-allegat vantaġġ ingħata qabel l-adeżjoni tar-Rumanija mal-Unjoni.
- 151 Fil-fatt, għar-raġunijiet stabbiliti fil-punti 123 sa 127 ta' din is-sentenza, il-Kummissjoni hija kompetenti sabiex tadotta d-deċiżjoni kontenzjuża skont l-Artikolu 108 TFUE, peress li d-dritt għall-għajjnuna mill-Istat kopert minn din id-deċiżjoni ngħata mid-deċiżjoni ta' arbitraġġ wara l-adeżjoni tar-Rumanija mal-Unjoni.
- 152 F'dan ir-rigward, huwa irrilevanti li l-Artikolu 1 tad-deċiżjoni kontenzjuża, kif enfasizzaw European Food *et* u Viorel Micula *et*, jikklassifika bħala "għajjnuna mill-Istat", fis-sens tal-Artikolu 107(1) TFUE, mhux id-dritt għall-kumpens li jirriżulta mill-għoti tad-deċiżjoni ta' arbitraġġ, kif il-premessi 137 u 144 ta' dik id-deċiżjoni jistgħu, fil-fehma tagħhom, jissuġġerixxu, iżda l-ħlas ta' dan il-kumpens. Fil-fatt, dawn il-motivi ma għandhomx effett fuq id-data tal-għoti ta' dik id-deċiżjoni u, għaldaqstant, ma jistgħux jikkontestaw il-kompetenza tal-Kummissjoni sabiex tadotta l-imsemmija deċiżjoni skont l-Artikolu 108 TFUE.

- 153 Għaldaqstant, għandha tiġi miċhuda l-ewwel parti tal-ewwel motiv fil-Kawża T-704/15 kif ukoll l-ewwel parti tat-tieni motiv fil-Kawża T-624/15 u T-694/15, sa fejn dawn huma intiżi li jikkontestaw il-kompetenza tal-Kummissjoni sabiex tadotta d-deċiżjoni kontenzjuża skont l-Artikolu 108 TFUE.
- 154 Min-naħa l-oħra, il-Qorti Ġenerali ma eżaminatx l-argumenti l-oħra, il-partijiet u l-motivi invokati minn European Food *et* kif ukoll Viorel Micula *et* insostenn tar-rikorsi tagħhom, li jikkonċernaw il-fondatezza tad-deċiżjoni kontenzjuża, b'mod partikolari l-kwistjoni dwar jekk il-miżura msemmija minnha tissodisfax, fuq il-livell materjali, il-kundizzjonijiet stabbiliti fl-Artikolu 107(1) TFUE. Issa, l-eżami ta' dik il-parti tar-rikors jimplika li għandhom isiru evalwazzjonijiet fattwali kumplessi, li għalihom il-Qorti tal-Ġustizzja ma għandhiex il-punti ta' fatti kollha neċessarji (ara, b'analogija, is-sentenza tas-16 ta' Settembru 2021, Il-Kummissjoni vs Ir-Renju tal-Belġju u Magnetrol International, C-337/19 P, EU:C:2021:741, punt 170).
- 155 Konsegwentement, il-Qorti tal-Ġustizzja tqis li, fir-rigward ta' dawn l-argumenti, partijiet u motivi l-oħra, il-kawża ma hijiex fi stat li tiġi deċiża u li, għaldaqstant, il-kawża għandha tintbagħat lura quddiem il-Qorti Ġenerali sabiex din tiddeċiedi dwarhom.

Fuq l-ispejjeż

- 156 Peress li l-kawża għandha tintbagħat lura quddiem il-Qorti Ġenerali, l-ispejjeż relatati ma' dan l-appell għandhom jiġu rrizervati.

Għal dawn il-motivi, Il-Qorti tal-Ġustizzja (Awla Manja) taqta' u tiddeċiedi:

- 1) **Is-sentenza tal-Qorti Ġenerali tal-Unjoni Ewropea tat-18 ta' Ġunju 2019, European Food *et* vs Il-Kummissjoni (T-624/15, T-694/15 u T-704/15, EU:T:2019:423), hija annullata.**
- 2) **Ma hemmx lok li tingħata deċiżjoni dwar l-appell incidentali.**
- 3) **Il-kawża għandha tintbagħat lura quddiem il-Qorti Ġenerali tal-Unjoni Ewropea sabiex din tiddeċiedi fuq il-motivi u l-argumenti mqajma quddiemha li dwarhom il-Qorti tal-Ġustizzja tal-Unjoni Ewropea ma ħaditx deċiżjoni.**
- 4) **L-ispejjeż huma rrizervati.**

Firem